

“ఎల్లారాలో ఏకాంత సేవ”

రైలు కదలడానికి ఇంకా అరగంటుంది. ఎలిఫెంటా గూహలో ఉదయం చూసిన త్రిమూర్తి శిలా విగ్రహాన్ని గూరించి ఆలోచించడం మానేసి పక్క సర్దుకుంది జ్ఞానసుందరి. శిలా ప్రతిమ చాలా ఎత్తైనది; మధ్య బీటవేసినా అందంగానే వుంది. అందం కాదు— చూస్తున్నంత సేపూ ఎంతో ప్రశాంతంగా వుంది. ఆ మూర్తి పాదాలపైన పడి నమస్కరించాలనిపించింది. స్నేహితురాండ్రు నవ్వుతారేమోనని ఆ పని చెయ్యలేదు. ఆ సావిత్రి మరీనూ—వొకటే విరగబడి నవ్వడం... వాళ్ళంలా ఏరి? ఇంకా ప్లాట్ ఫారం మీద పచార్లు చేస్తున్నారు. మరో పది నిమిషాలు తైముంది. చెల్లెలు నాగరాజ్యలక్ష్మి వ్రాసిన ఆ ఉత్తరం మళ్ళా గబగబ చదివి తలగడకింద పెట్టేసింది జ్ఞానసుందరి.

చటుక్కున ఆమెకో విషయం స్ఫురించింది. ఆ త్రిమూర్తి ప్రతిమ పెద్ద మెడ, కనుబొమ్మలు, మొత్తం వైఖరి ఎవరిలోనో చూసినట్లనిపించింది. ఇంకెవరు? మధుసూదనం. చెల్లెలు భర్త. అంత పెద్ద మెడ, పెద్ద కనుబొమ్మలు ఏం బాగుంటాయి? మధు అంటే తనకి గిట్టదు. ఆ రాతి విగ్రహం ఛాతీపైన వెంట్రుకలు లేవు. మధుకి అంతే. మొగాడికల్లా వుంటే ఏం బాగుంటుంది? మరి త్రిమూర్తి విగ్రహం తన కెందుకంత బావుంది? అట్లాంటివన్నీ పెద్దబొమ్మల్లో, పెద్ద ప్రతిమల్లో బాగుంటాయి

“ఇట్లా రా, మూడు మొహాల మనిషిని చూపిస్తా” అంది గంగూ బాయి చివారున తలుపు తోసుకొచ్చి. జ్ఞానసుందరి అదిరిపడింది. కిటికీ లోంచి తలకాయ బయటపెట్టి ప్లాట్ ఫారంకేసి చూసింది.

“ఏమోనని హడలిపోయాను. కొంచెం మెల్లగా చెప్పరాదు?”
దూరంగా వో మనిషి కేసి చూపించి గంగూబాయి నవ్వుతోంది.

“ఎవరది ? నాకేం కనిపించడంలే.”

“కండ్లజోడు పెట్టుకో...ఇంకనైనా— వో వయ్యారిభామా...”
అంటూ గంగూ నాట్యభంగిమంలాంటిది ప్రదర్శించి, మళ్ళా ప్లాట్ ఫారం మీదికి నడిచింది.

ఉత్తపుణ్యానికి నవ్వేవారిని చూస్తే ఆమెకి తలనొప్పి. అయినా, తను వారి చేష్టలకి కోపగించుకోకూడదు. వినోదించడానికీకదా, వారం దరూ ఉత్తరదేశ యాత్రకి బయలుదేరుత. తను వాళ్ళంత చదువుకోలేదు. వాళ్ళకి ఎక్కువ తెలుసు—అందుచేత ఎక్కువగా వినోదించి, ఎక్కువ శవ్యతారేమో. వాళ్ళతోకూడా కలిసి యాత్ర చేసిరమ్మని తనని ప్రయాణం కట్టింది అన్నయ్య ‘ముఖ్యప్రాణ్’. వాళ్ళతో కలిసి వచ్చినందుకు తనకేం విచారంలేదు. వారి సరదాలతో, షికార్లతో చాలా కులాసాగా గడినిపోయాయి రోజులు. కాని ఆ ఉదయమే, త్రిమూర్తిని చూసి లాడ్జికి చేరుకోగానే, చిల్లెలు ఉత్తరం చదవడంతో మనోవ్యాకులత ప్రారంభమైంది. ఆ ఉత్తరంలో సంగతులు వీళ్ళెవరితోనూ చెప్పడానికి లేదు. బెంగ, బాధ, సందేహాలు అన్నీ లోలోప పడాల్సిందే. ఏయే తేదీల్లో ఏయే వూళ్ళల్లో వుంటారో, అన్నీ చెల్లెలికి అన్నయ్యకి తెలుసు చూసిన వింతలు, పిశేషాలను గురించి తను వారికి వ్రాస్తూనేవుంది. వారివద్ద నుండి కూడా ఇంటిదగ్గర వార్తలు అందుతూనే వున్నాయి. ఆ ఉదయం వచ్చిన ఉత్తరములో వివరాలు లేవు.

మధుసూదనం ఏ ఊరో క్యాంప్ వెళ్ళాడుట, నాలుగురోజుల్లో వస్తానని, వారం గడిచింది; అతను తిరిగి రాలేదుట. ఆ తనితో కలిసి కాంప్ వెళ్ళిన ఒకరిద్దరు, అతన్ని గురించి భోగట్టా ఏమీ చెప్పలేకపోయారుట. ఏదో కొండమీది రాళ్ళని చూసొస్తానని వెళ్ళాడుట. అంతే, మళ్ళీ కనబడలేదు, నాలుగురోజులయిం తర్వాత స్వంత పనులు చూసుకునే

నిమిత్తం ఓనెల సెలవు యివ్వడంసిందిగా ఆఫీసుకి సెలవుబీటి చేరింది. అతనక్కడికి వెళ్ళింది, ఏమైంది, జాడ తెలిక చెల్లెలు బెంగెట్టుకుంది. కలకత్తాలో ఉద్యోగం చేస్తున్న అన్న ముఖ్యప్రాజెక్ట్ కి ఈ విషయం ప్రవాసింది. ఆరాలు తీసి మధుసూదనం ఎక్కడున్నా ఇంటికి తీసుకొచ్చే భారం నాదని హామీ యిస్తూ ప్రవాసిన ఉత్తరంవల్ల చెల్లెలకి కాస్తంత ధైర్యం కలిగిందిట. కూతురు మధురభ కి నాన్నకోసం బెంగెట్టుకుందిట. తనని వెంటనే రమ్మంటుంది అదీ ఉత్తరం!

స్నేహితురాండ్ర బృదం వచ్చిపడ్డారు. వాళ్ళోస్తే ఆలోచించుకునేందుకు వ్యవధి కుదరదు. ఏవో కబుర్లు పెడతారు. అందుచేత నిద్రపోతోన్నట్లు కళ్ళు మూసుకుని పడుకుంది జ్ఞానసుందరి.

రైలు కదిలింది. వాళ్ళు నవ్వులు, కబుర్లు. ఒకర్ని ఒకరు తోసుకోడాలు - పరాచికాలు. వాళ్ళని విసుక్కొక్కూడదు. వాళ్ళంతా పెళ్ళికాని పిల్లలు. వారి ఉత్సాహం, సంతోషం తనకి ఎంతో ఉత్సాహాన్ని, సంతోషాన్ని కలిగించేశాయి. తనకి చిన్నతనంలోనే వైధవ్యం ప్రాప్తించింది. తన కర్మ తాను అనుభవించాలిగాని, చుట్టపక్కలవాళ్ళని చీదరించుకుని, మూతి బిగింపులతో వారి ఆనందాన్ని పాడుచెయ్యడం ఏమంత బాగుంటుంది? తన వయస్సు ముప్పై— వాళ్ళంతా తనకంటే పదేళ్ళు చిన్న. కాని అస్తమానూ సంతోషంగా, హాషారగా వుండటం తనకి వేతకాలేదు. కాసేపు అలా వుండగలదు. మళ్ళీ కాసేపు ఒంటరిగా ఆలోచించుకుంటూ, దిగులుగా వున్నట్లు వుండడంకూడా ఆమెకి అలవాటైన ఒక వింత అనుభవం.

నాగరాజ్యలక్ష్మి తనని వెంటనే ఇంటికి రమ్మంటుంది. తను వెళ్ళి చేసే దేమిటి? ఓదార్పు ఏమనిటదార్పడం? 'పోతే పొయ్యాడులే, పీడ విరగడైంది' అనబుద్దేస్తుంది అట్లాగంటే కమిస్తుందా? భర్త లోటుపాట్లన్నీ తను పదిమందిలోనూ యాకరువు పెట్టొచ్చు గాని, మరెవరైనా కాస్త ఆక్షేపించారంటే మండిపడుతుంది 'నాగులు'. భర్త పూర్తిగా తనవాడు, ఆ ఇల్లా

అందులో వస్తువులూ, అమ్మాయి 'మధురం'—అంతా తనకి చెందిన సొత్తు. నుంచో మంటే నుంచోవాలి. కూర్చోమంటే చూచోవాలి. స్త్రీని ఆట వొస్తువుగా, ఆ స్త్రీలో ఒక భాగంగా, బానిసగా వాడుకుంటున్నారు యీ మొగా శ్కంతా అంటుంటారుగాని, వీళ్ళెవరికి అసలు విషయం తెలీదు. స్త్రీయే పురుషుణ్ణి పెద్దహాలో మధ్య బల్లమీద పూల తొట్టిలాగా చూచుకుంటుంది ఎవరూ పెకనరే? ఆ తొట్టిలో రోజూ కొత్త కొత్త పూలు పెట్టి వాసన చూసుకుంటూ,—హాలో చోటులేక బల్ల జరిపినప్పుడు, పూల తొట్టిని దూరంగా దొడ్లో పడెయ్యడం జరుగుతూ వుంటుంది. ఎప్పుడైనా కోపం వస్తే దాన్ని నేలకేసి కొట్టడం—అది ముక్కలవడం, కోపంతగ్గింతర్వాత, మళ్ళీ ఆతికించి దుమ్మంతా దులపడం. దబ్బున్న స్త్రీ కొత్త తొట్టిని కొనుక్కుంటుంది!

కళ్ళు మూసుకున్న జ్ఞానసుందరి పెదవులు నవ్వుతో ఒంకర తిరిగి మళ్ళా సర్దుకున్నాయి. ఏడాదిలో రెండుమూడు నెలలు చెల్లెలి గారింట్లో గడిపినప్పుడు తాను చూసినవాటినిబట్టి, అట్లాంటి అభిప్రాయం ఏర్పడింది. మిగతారోజులు కలకత్తాలో అన్నగారిదగ్గర గడుపుతుంది. అక్కడ మరోలా వుందా? లేదు. అక్కడా అంతే—భార్య ఎంతచెబితే అంత అన్నయ్య. హాదలు, ఇంట్లో రోజూ ఎవరో ఓ గెస్తుని తెస్తూ వుంటాడు. ఆవిడ మండిపడుతుంది. ఎప్పుడూ తనమందు కూర్చోమంటుంది. అతిథి వున్నప్పుడు తనని గదమాయించే అవకాశం లేదుగనుక, ఎవళ్ళో ఒకళ్ళు పరాయివ్యక్తి ఇంట్లో వుంటూండటం మంచిదమ్మా చెల్లాయి అంటాడు అన్నయ్య. మధుసూదనం వో నెలరోజులైనా యీ గొడవలోంచి పారిపోయి, ఏకాంతంగా, స్వేచ్ఛగా గడపాలని ఎక్కడికో—ఎవరితోనో పోయింటాడు. ఎవరితోనో పోతాడా? ఎందుకు పోడు? అతన్ని గూరించి అంత మంచిగా చెప్పకోరు; చిన్నతనంవేషాలు వేస్తూంటాడుట. వాళ్ళూ వీళ్ళూ అన్నా రనడం ఎందుకూ, తనకి తెలీదు? ఇంట్లో వంటకి ఆడ ధుండటం ప్రమాదం, పనికి పడుచుపిల్ల నెట్టుకోవడం ప్రమాదం. మగా

శ్చేమిటో చిత్రంగా ఉంటారు. అన్నయ్య కూడా అంతే వాళ్ళాఫీసులో టెలిఫోన్ అమ్మాయి ఎవరో వుండిట. దానితో స్నేహం కుదిరిందిట— షికార్లు, సినిమాలు, వ్యాపారం ముదురుతోందని తెలియగానే ఆ అమ్మాయిని మరోచోటికి బదిలీ చెయ్యడం — ఏవేవో గొడవలు జరిగినట్లు చెప్పుకున్నారు.

మరిది మధుసూదనం అంటే తనకి భయం. ఎందుకో? మనిషేమంత బాగుండడు. చామనచాయ, పెద్ద గుండటిమెడ— పెద్దదట్టంగా అర్థచంద్రాకారం కనుబొమ్మలు— అకాశం అంతా తెల్లగా వుండి, ఆ మత్యనల్లటి అర్థచంద్రుడు ఉంటే ఎట్లా వుంటుందో అట్లా వుంటుంది. ఆ క్రాపింగ్ కి నూని పట్టించడు. ఇన్ని నీళ్ళతో తడిపి చేత్తో నొక్కులాడు. తల దువ్వుకోడు— దుబ్బులా పెరిగిపోయిన వుంగరాలజుట్టు, పొట్టి ముక్కు— చిన్ననోరు, అందులో మాటలు పట్టనట్లుగా— మౌనంగా వుంటాడు. అప్పుడే నవ్వు మానేసినట్లుగా వుంటుంది అతనినోరు. అతని చేతులూ, ముఖ్యంగా వేళ్ళస్వరూపం తల్చుకుంటే భయమేస్తుంది— సన్నగా, పొడుగ్గా— సన్నములక్కడలా, కణుపులు స్పష్టంగా కనబడుచూ, చుట్టబెట్టడానికి సిద్ధపడి నట్లుగా వుంటాయి. వేళ్ళతో 'కబళింపు'— అంటే అవేగురోస్తాయి. తన కింకా జ్ఞాపకం, రెండేళ్ళక్రితం అతనూ, 'నాగులు' తనూ కేంప్ కెళ్ళారు. బంగళాలో బస, సాయంత్రం కొండవైపు నడుచుకుంటూ వెళ్ళారు. అక్కడ రాళ్ళుతవ్వి పోగుచేస్తున్నారు. తనూ చెల్లెలూ నీడలో కూర్చున్నారు. రమ్మని సంజ్ఞచేశాడు— తననో చెల్లెలినో తెలీదు. 'నిన్నేనే' అంది నాగులు. 'నే నెందుకు— నువ్వే వెళ్ళు' అంది తాను.

“నే చూసినవే లెద్దు — యీ రాళ్ళు రప్పలు — నిన్నే పిలుస్తుంట” అన్నది నాగులు.

ఆఖరుకి తనే వెళ్ళింది. చీకటిపడుతోంది. తమ నీడలు ఆ రాతినేల మీద పొడుగ్గా పడుతున్నాయి. అతను ముందు నడుస్తున్నాడు — తను

వెనక. మరో రాళ్ళగుట్టదగ్గరకి చేరుకున్నారు. అతను రెండడుగులు లోతు గల నేలలో దిగి, చెవి రాయికి ఆనించి వింటున్నాడు.

“ఏమిటది ?”

“వినండి” అంటూ ఆ వేళ్ళతో తన మొదని బిగించి, తలని నేల మీదికి వంచి, చెవి రాతికి ఆనించాడు.

“ఏమీ వినబడటం లేదూ ?”

“ఏం వినపడాలి ?” అంది తను.

“ఈ రాయి వయస్సు ఎనభై వేల సంవత్సరాలు. చూడండి. ఈ చారలు— ఒక్కొక్క చార పదివేల సంవత్సరాల కాలం జరిగి పోయినట్లు చూపెడుతుంది. నుదుటి మీద గీతలు మనిషి వయస్సు చూపెట్టినట్లుగా. మానవ చరిత్ర ప్రారంభానికిముందే ఎన్నోవేల సంవత్సరాలుగా వింతమృగాలు తిరుగాడిన గాథను చూచింది ఈ రాయి. ఏ నేల జంతువో ఈ రాళ్ళ మధ్య పడి చచ్చింది. దాని కళేబరం గూర్తులు యుగయుగాలుగా అల్లనే ఉండిపోతాయి. ఆ ఎముకలు పొడుమై రాతిలో జీర్ణించి పోతాయి. మనిషికి ముందు ఈ భూమి మీద జరిగిన ప్రాణుల నాటకం, చరిత్ర, అంతా ఈ రాయిలో చూస్తాం. వింటాం. ఏ వింత మృగమో భూకంపంలో కూలిన రాళ్ళ మధ్య నలిగి చచ్చిపోయేముందు చేసిన ఘోష, మరణ వేదన, ఈ రాతిలో వినబడుతుంది.” అని మధుసూదనం తన మొదలేవకుండా వేళ్ళతో చెవి మీది జుట్టుని కదుపుతూ, చెంపమీదికి ఉంగరం వ్రేలిని ప్రసరింపజేస్తూ తన శరీరాన్ని స్పృశించినప్పుడు తనలో రేగిన యావగింపు ఇప్పటి కింకా అల్లా నిలిచిపోయింది.

“నాకేమీ వినబడటం లేదు” అన్నది తాను. తనని లేవదీయబోయినట్లుగా, చేతిని తన గుప్పిటలో నొక్కిపెట్టి, ఒక్కసారి బలంగా పైకి లాగాడు.

మరోసారి మరోటి జరిగింది. తను స్నానంచేసి చీర కట్టుకుంటూ వుండగా తలుపు తోసి లోపలి కొచ్చి—

“మీరా, నా గులనుకున్నా” అంటూ వెళ్ళాడు.

తనేదో ప్రతిక చదువుకుంటూ కుర్చీలో కూర్చుంది — ఎవరివో వేళ్ళు తన తలమీద పడి, జుట్టుని రేపుతున్నట్టయింది — వెనక్కి తిరిగి చూస్తే మధుసూదనం.

“మీరా — అదేమో ననుకున్నాను” అన్నాడు. ఇవన్నీ నిజంగా జరిగిన పౌరబాల్లనా — చెయ్యాలని చేసినవా ? తనకి తెలీదు.

కార్లో కూర్చున్నప్పుడు, ఏదో వంకని తెలీక జరిగినట్లు అతని చెయ్యి తన భుజం మీదనో, నడుంమీదనో వేసి తీరతాడు. తను కోపంగా చూస్తుంది — జాలిగా, దిగులుగా, “కమించండి” అన్నట్లుగా చూస్తాడు. ఏమిటి చేయ్యడం ? నాగులుతో చెబితే ? ఏమిటి ప్రయోజనం దానివలన ? మళ్ళీ మాట్లాడేటప్పుడు తనని “అండి” అని సంబోధిస్తాడు భలేవాడు ! బాగోగులు తెలీవా, మంచి చెడ్డలు లేవా ? అభం శుభం వుండొద్దా — రాళ్ళు పరిశోధించే ఉద్యోగం — జియాల జిస్తు — రాతివొమ్మలా ఉంటాడు రాతిగుండె, తగిన ఉద్యోగమే లభించింది.

మాట్లాడుతూ మధ్యలో నిలిచిపోయి, తన కళ్ళల్లోకి తేరిబార చూస్తూంటాడు. తనకి అది చాలా బాధగా వుంటుంది. అతని దృష్టిని తన కళ్ళనుండి మరల్చి, పమిటికేసి ప్రసరింపజేస్తాడు. తనకి సిగ్గేసి అక్కడ నుండి వెళ్ళిపోతుంది.

జ్ఞానసుందరి ఆ సిగ్గుని జ్ఞాపకం తెచ్చుకుని పమిటి బాగా సర్దుకుని దుప్పటి రొమ్మలపైకి లాక్కుని, చేతులు గుండెమీద బిగించి పడుకుంది. చేతిమీది వాచ్ కేసి చూసుకుంది నల్లటి డయల్ పై ఎర్రటి అంకెలుగల రిస్ట్ వాచ్ — మధుసూదనం పుట్టినరోజునాడు భార్యకిచ్చినది తనని పెట్టు కెళ్ళమంది చెల్లెలు అప్పుడప్పుడు తను పెట్టుకునేది. ఓ రోజు తను కిడికిలోంచి చూసూ నిలబడింది. మధుసూదనం ఆ గదిలోకొచ్చి తన చేతిని పటుకుని టెముకోసం వాచిని చూపినటుగా చెయ్యి వేళ్ళతో బిగిం

చాడు. తను విసుగుతో విదలించుకుని బయట కొచ్చేసింది. ఇట్లాంటివి జరిగినప్పుడల్లా తనేదో సాకు చెప్పి, కలకత్తా అన్న దగ్గరకు ప్రయాణం కట్టి వెళ్ళేది. తనకి భర్త లేకపోవడంబట్టేగా యింతగా చొరవగా ప్రవర్తించడం ! తనకి మల్లా పెండ్లి చెయ్యాలని ఎందరో ప్రయత్నం చేశారు. అన్న పట్టుదలతో తిరిగి సంబంధాలు చూశాడు. మధుసూధనం “చేసుకోండ”ని సలహాలిస్తూ వచ్చాడు. తనని స్కూలులో చేర్పించారు. అక్కడ మొగపిల్లలు గోడల మీద వ్రాతాలు వ్రాయడం. ఉత్తరాలు రాయడం ఏవో గొడవలు జరిగితే భరించలేక తను చదువు మానేసింది. కొంత కాలం ఇంట్లో వీణ చెప్పించారు. తనకి సంగీతం అబ్బింది కాదు—సంబంధాలు కుదరలేదు. తనదృష్టి ఏ పురుషుడిపైనా పడలేదు. జనార్థనం పద్యాలు వ్రాసేవాడు. కొంతకాలం స్నేహంగా వుండేవాడు. తర్వాత రఘురామయ్య బాగా చదువు కున్నవాడు. తనని ఆదరణతో చూసేవాడు ఇప్పుడవన్నీ తల్చుకుంటే బెంగగా వుంటుంది. ఏదో సిగ్గు, భయం, న్యూనత, బాల్యం, పెళ్ళి, భర్త అవన్నీ తల్చుకుంటూ ఆ దిగులు ప్రపంచంతో పంచుకోకుండా తనలో దాచేసుకుని ఏకాంతంగా గడపడమే తనకి బాగుంది. కలకత్తాలో శ్రీల సంక్షేమ బృందంతో కలిసి, దగ్గరలోవున్న పల్లెటూళ్ళకి వెళ్ళి అక్కడి వారి ఇల్లు వాకిలి పరిశుభ్రం చెయ్యడం, కుటీర పరిశ్రమలకి తోడ్పడడం మొదలైన సంక్షేమ కార్యకలాపంలో తన బాధ మరిచిపోతుంది.

పదకొండేంది లెట్లు ఆర్పేసి అంతా నిద్రపోతున్నారు. లెట్లువేసి తలగడకింద దాచిన చెల్లెలు ఉత్తరం తీసి చదవడం మొదలెట్టింది జ్ఞానసుందరి. ఆ వాక్యాలు సరిగా చదివితే ఏదేనా కొత్త అర్థం స్ఫురిస్తుందేమోనన్న ఆశతో. ఎక్కడికి వెళ్ళుంటాడో తను ఊహించగలదా? ఎందుకు వెళ్ళుంటాడో తనకి తోచినకారణానికి ఆ ఉత్తరంలో అధారాలేమైనా వున్నాయా! చారుసుతి చటుక్కున లేచి ఆ దీపం కాస్తా ఆర్పేసింది. పోనీ ప్రొద్దున్నే చదవచ్చు మళ్ళా దుప్పటికప్పుకుని పడుకుంది జ్ఞానసుందరి.

రైలు ఒక క్రమంతో వేగంగా నడుస్తోంది. యాత్రకి బైలుదేరిన విద్యార్థి నుల బృందానికి యజమాని షీలా లాజరస్. పెద్దదామె నెమ్మదైంది. అనుభవంగలది. ఆమెతో చెల్లెలికి జబ్బుగా వుందని సాకువెప్పి తను తిన్నగా ఇంజీకి వెళ్ళడానికి నిర్ణయించుకుంది. ఏచారం కూడా వో రక మైన జబ్బేగా—మానసిక మైంది. ఆమె ఎన్నో పుణ్యక్షేత్రాలు, ప్రసిద్ధ మైన కట్టడాలు చారిత్రకస్థలాలు చూసింది యీ యాత్రలో అన్నీ వొక లాగే వున్నాయి. వాటినిచూస్తే భయమేస్తుంది. అంతంత పెద్ద సౌధాలు, శిలా ప్రతిమలు ఎందుకు నిర్మించారో పూర్వం వాళ్ళు? ఏది చేసినా భారీ కృషి. పూర్వం వాళ్ళు యిప్పటి వారికంటె ఎత్తుగా, లావుగా వుండేవారా? తనకి తెలీదు. క్రితం సంవత్సరం గుంటూరులో బంధువుల పెండ్లికి వెళ్ళినప్పుడు, తనూ, నాగులు మధుసూదనం మరికొందరు పెండ్లివారి తాలూకు అమరావతిలో స్తూపాలు చెక్కడాలు చూసివచ్చారు. తిరిగి తిరిగి అలిసి తనో మూల స్తంభం వెనక బండమీద కూలబడింది. మిగతా వాళ్ళు ముందుకి సాగిపోయారు. ఓ పావుగంటకి మధుసూదనం వచ్చి మంచి చిత్రం చూపిస్తాను. రమ్మని భుజంమీద చెయ్యివేసి లేవ దీశాడు. తను ఏదిలించేసింది. ఏం పనవి? ఆక్కడ ఓ శ్రీవిగ్రహం ముందు నిల బడ్డాడు. ఆ బొమ్మ స్తనాలమధ్య చెవి ఆనించాడు.

“ఏంపన్నవీ” అని మందలించింది తాను.

“ఇది ఎర్రరాయి—రెడ్ స్టోన్. రక్తమాంసాలుగల శ్రీమూర్తి ఇది. ఆ చీరలేకుంటే మీ రిట్లాగే వుంటారు?” అని మళ్ళీ అతని చూపు తన రొమ్మలమీదికి, నడుంవై పుకీ మరల్చాడు. తను వెనక్కి తిరిగిపోయింది.

“ఇప్పుడు మరీ అచ్చంగా ఇల్లాగే వుంటారు.”

“ఈ విగ్రహం వెనక చరిత్రలో ప్రేమకోసం విలపించిన శ్రీల రోదన వినబడుతోంది. లోపల ఒత్తిడికి తట్టుకోలేక రక్తం చర్మంపైన చిందినట్లు చిత్రించాలని ఎర్రరాయి వాడారు. అమరావతి శిల్పులు అమ ధులు.”

“ఇదంతా నాకెందుకు చెబుతావు?”

“మీరు వినరుగనక”

నవ్వుని బలవంతాన ఆపుకుంది తాను. ఆ మనిషి నోటికి శుద్ధీబద్ధి లేదు— నైతికచింతనే వున్నట్లు లేదు.

“నాగులుతో చెప్పనా?”

“ఎందు కంత కఠినశిక్ష?”

“మరేంమాట లవి?”

“కాసేపేనా మన నిజస్వరూపాలు బెటపెట్టుకునే అవకాశాలు కల్పించడమే యీ కళాఖండాల ప్రయోజనం.”

“మంచివాడివే.”

“కాసేపు ఆ మంచిచెడ్డల ప్రస్తావన మాన్పించలేకపోయిందంటే ఈ అమరావతీ శిల్పలస్యస్థి వృధా.”

తాను వెళ్ళిపోయింది వెనకాల నడుస్తున్నాడు. తనకి ఆయాసంగా వుంది.

“ఆయాసంగా ఉందా?”

“అదే సర్దుకుంటుంది. నువ్వెళ్ళు”

“తీసుకెళ్ళనా?” నడుంచుట్టూ చేతులు బిగించబొయ్యాడు— తోసేసి వెనక్కి తిరిగింది.

“వొద్దు— నువ్వెళ్ళిపో— లేకుంటే కోపంవస్తుంది. ఇంకెప్పుడూ మీవూరికి రాను. ఇట్లా చేశావంటే— కలకత్తాలో ఉండిపోతాను.”

“ఆ శిలేనా కరుగుతుంది— మీరు మాత్రం...”

తాను గబగబ నడిచి వెడుతోంది. అతను నిట్టూర్చి నట్లనిపించింది. వెనక్కి తిరిగి చూడలేదు.

జ్ఞానసుందరికి నిద్రపట్టేసింది. బరువుగా గుండెమీద ఎవరో రాతి చెయ్యిని ఆనించినట్లయి పక్కకు తిరిగింది. తాను కదిలిపోతోంది. రైలు నడకతో లయకల్పతున్నట్లు గుండెలు అదురుతున్నాయి. తనెక్కడికో కిందకి ధాతి గుహాంతరాళాలలోకి ఞారిపోతోంది,

తెల్లవారింది. స్టేషన్ లో రైలు నిలిచింది. అంతా సామానులు సర్ది దిగుతున్నారు. సావిత్రి ఆమెను పక్కమీద నుంచి లేవదీసి, పక్కలుంగ చుట్టి ప్లాట్ ఫారంమీదికి గిరవాచెట్టింది. తనూ దిగింది. పక్కచుట్ట సర్ది లోపల్నించి చెల్లెలి ఉత్తరం తీసి బాగ్ లో పెట్టుకుంది. అందరూ హోటల్ కి చేరుకున్నారు. స్నానాలు, ఫలహారాలు అయినాక ముందు ఏది చూడాలో వాదించుకుంటున్నారు కొందరు ఎలోరా గూహలన్నారు. ఇరవై మైళ్ళు-చూసి సాయంత్రానికి తిరిగి రావచ్చు. మరికొందరు అజంతాకి పోదామన్నారు, రాత్రి అక్కడ గడిపి మర్నాడు తిరిగి రావచ్చు. రాత్రి అజంతాలో గడపడం మంచిది కాదన్నారు. అక్కడ వసతి, తిండి సదుపాయాలు లేవన్నారు. ఈ తిండి, సుఖాలు రోజూ వుండేవే. యీ ఒక్కరాత్రి కష్ట పడదాం అన్నారు. వీలా లాజరస్ సాయంత్రానికి వచ్చి తీరాలని తీర్మానించింది. అప్పుడే బయలుదేరి బోజనాలు పట్టుకుపోయి, రాత్రికి తిరిగి వచ్చే ఏర్పాట్లు చేసుకుని బస్సులో అజంతాకి బయలుదేరారు.

మధ్యలో ఏదో చిన్న నది, అక్కడ బస్సు నిలిపి ఆ నదిని చూశారు. మళ్ళీ కొంతదూరం వెళ్ళాక ఓ వూరు. చుట్టూ పెద్ద గోడ— బురుజులు. చుర్రోవూరు. దానిపేరు 'అజంతాట'. బొత్తిగా పల్లెటూరు. అనాగరీకులుగా కనిపించే మనుషులు. రోడ్డుప్రక్కన కంప ఏరుకుంటూన్న ఓ నల్లపిల్లని చూపించి "అదే అజంతా సుందరి" అని ఆక్షేపిస్తూ నవ్వు తోంది గంగూబాయి.

"సుందరిగారూ, మీకు నల్ల రంగువేస్తే అచ్చంగా అజంతా బొమ్మలా ఉంటాడు" అన్నది సావిత్రి. సావిత్రి నల్లగా వుంటుంది, గంగూబాయి నలుపు. నల్లవాళ్ళకి, మిగతా అందరూ నల్లగా వుండాలని ఉంటుంది కాబోలు !

చారుమతి మాట్లాడుతోంది. ఆమెకూడా నలుపే— మరీ నలుపు కాకపోయినా.

"బుక్కులో చదివా. ఎర్రరాళ్ళు పొడంచేసి రేగడి మట్టితో కలిపి

మొదట గోడమీద పూస్తారుట, దానిమీద నున్నం వేస్తారుట. రంగుల కేమో— అక్కడ చెట్లబెఱడు, నార, ఆకులు కలిపి తొక్కి, కాస్తంత అవుపేడకూడా పట్టించగా వొచ్చిన రంగుని పూస్తారుట, అవుపేడ నలుపేగా.”

షీలా లాజరన్ కి యీ సంభాషణ నచ్చినట్లులేదు.

“కాసేపటిలో చూడబోతున్నాంగా— వ్యాఖ్యానాలు అప్పుడు మొదలెడదాం” అని నవ్వుతూనే మందలించింది.

ఎత్తుగా కొండ— దాన్నిండా పెద్ద పెద్ద చెట్లు, మకుషల్లోంచి పోతోంది బస్సు. అవతల పెద్ద లోయ— అండలోకి దిగుతోంది మరో కొండ. తిరిగి తిరిగి కిందికి వచ్చేసింది బస్సు. జనం అలబడి. ఒకటి రెండు టీ దుకాణాలు. పింత దుస్తులతో రకరకాల మనషులు వస్తూ వెడతూ వున్నారు. దూరంగా పావురంగూళ్ళల్లా వున్నాయి అజంతా గుహలు. కుడివైపున చాలా దూరాన వున్నది యాత్రీకుల వసతి గృహం. పదకొండయింది ఒంటిగంట వరకూ కొంత చూసి, వసతి గృహంలో భోజనాలు చేసి మళ్ళా వచ్చి మిగతా గుహలు చూసి, సాయం త్రము ఏడింటికి తిరుగు ప్రయాణం నిర్ణయించారు.

కొంతదూరం మెట్లమీడగా నడిచి గుహలకి చేరుకున్నారు. ఎదురుగా వున్నది ఇన్ హ్యూట్రి కొండలు. దాని దిగువభాగం గుహలుగా దొల్చారట. గుర్రపునాడా ఆకృతిలో వున్నాయి గుహలన్నీ.

ఎదురుగా చిన్న సది—వాఘెరా. చిన్న జలపాతం కూడా వుంది—సత్కందంట పేరు.

గుహలోకి ప్రవేశించారు. లోపలంతా చీకటిగా వుంది. ఎవరో ఒకాయనొచ్చి గోడమీది చిత్రాలను గురించి చెబుతున్నాడు ఇంగ్లీషులో, ఉర్దూలో. మధ్య మధ్య ఒక పెద్ద డైనమోదీపం చిత్రాలపై ఫోకస్ చేస్తూ వర్తిస్తున్నాడు. పదవ గుహ అతి ప్రాచీనమైనదిట శాక్యముని ఆరాధనా చిత్రం తనకి ఆకర్షణీయంగా వుంది. పదహారవది నాగరాజ మందిరం.

అందులో చనిపోతున్న ఒక రాకుమార్తె చిత్రం వుంది. ఆ రాకుమార్తెను గురించి ఒక గాథ చెప్పాడు. ఆమెకి సరిగ్గా అర్థం అవలేదు. ఆ రాకుమార్తె పేరు 'సుందరి'ట.

“అందుకే నిన్ను అణంతా సుందరి అంటా... ఎటొచ్చి నువ్వు మొహావికి కాస్త నల్లరంగు పూసుకోవాలి” అని చారుమతి తనని హేళన చేస్తోంది.

“నీ పేరు జ్ఞానసుందరి— పేరు కూడా సరిపోయింది” అంది గంగూబాయి. అందరూ నవ్వారు. వర్ణిస్తున్న వ్యక్తికి ఏమీ అర్థంకాక, ఏదో తెలిసినట్లు తనూ నవ్వుతున్నాడు జ్ఞానసుందరికి సిగ్గేటంది. తనకి భర్త లేకపోవడంవల్లనేగా వీరందరికీ తనంటే పరిహాసం.

“ఆ రాకుమార్తెకి భర్త వున్నాడాండీ ?” అని గై డేని అడిగింది సావిత్రి.

“ఆమె నందునిపతి. నందుకు సిద్ధార్థుని పినతల్లి కుమారుడు.”

“పాపం” అంది చారుమతి. మళ్ళా అందరూ బిగ్గరగా నవ్వారు, జ్ఞానసుందరికి కోపం వచ్చింది— తగినంత కారణం కనబడకపోయినా. ఏదో వినోదించాలిగనక, వీళ్ళంతా తెచ్చి పెట్టుకుని, బలవంతంగా, అసహజంగా నవ్వుకుంటూ, అదంతా అనుభవంగా పరిగణిస్తున్నారు. తనకిది నచ్చలేదు.

ఒంటిగంట కావొస్తోంది. బసకి పోదామన్నారు. జ్ఞానసుందరికి అలసటగా వుంది. ఆకలేస్తోంది, తనింక తిరగలేదు. ఎవరైనా మోసికెళ్ళి ఆమెకు బస్సులో పడేస్తే బావుంతును. లోపల గాలిలేదు. ఉక్కగా వుంది. చెమట్లు పోస్తున్నాయి. చీరకొంగుతో తుడుచుకుంటోంది. చలికి తెచ్చు కున్న శాలువ మడిచేసి భుజాన వేసుకుంది. వెనక్కి తిరిగి మెల్లగా మెట్లు దిగి బస్సుదగ్గరకి చేరుకుంది. మరో పావుగంటలో మిగతావారంతా వచ్చారు. బసతోకి వెళ్ళారు. భోజనాలయ్యాక ఓ అరగంట విశ్రాంతిగా కబుర్లు చెప్పుకుని మళ్ళా బయలుదేరారు.

జ్ఞానసుందరి తనకి తలనొప్పి, ఆయాసంగా వుంది. రాలేనంది తలనొప్పికి ఒక మాత్ర యిచ్చింది సావిత్రి. తను నడివంచి తీసుకెడతా నంది చారుమతి. తను రాకపోతే నేనూ వెళ్ళనంది గంగు—

బస్సులో అక్కడిదాకా వచ్చి వూరికే చూస్తూ ఎక్కడో ఓచోట కూర్చోవచ్చు రమ్మంది షీలా లాజరస్. బయలుదేరారు గుహల దగ్గరకి చేరుకున్నారు. జ్ఞానసుందరి బస్సులో పడుకుంటానంది. మిగతావాళ్ళు లోపలికెళ్ళారు. కాసేపు కళ్ళు మూసుకుని పరుంది సుందరి. అరగంట అయింది. టీ దుకాణం దగ్గరకెళ్ళి కాస్త టీ వుచ్చుకుంది. నది వొడ్డున నడుచుకుంటూ వెళ్ళింది. అన్నీ రాళ్ళు. చిన్నవి పెద్దవి—సిమెంటు రంగువి, ఎర్రవి—చిన్న రాతిగుట్టలు. జలపాతం సన్నధారలుగా, చీర నేతలో మధ్యలో వదిలేస్తే మిగిలిన దారాల జారునేలలా, తిన్నగాపడి రాళ్ళమీద నాచుపై చిత్రాలుగీస్తూ, రేకుమీద వర్షం చినుకులుపడ్డ చప్పుడు చేస్తూ—అదే చప్పుడు, అదే చిత్రాలు— విసుగు కలిగిస్తున్నాయి ఆమెకు.

మరికొంచెం దూరం నడిచింది. ఐదు దాటింది. వెళ్లు వెనకనుంచి సంధ్య వెలుగులో అతిశయోక్తిగా పరిభ్రమిస్తూ వున్న బొడుగాటి నీడలు, పచ్చబకి, రాళ్ళ రంగుల్ని వెలిగించి. ఆకృతుల్ని మార్చి దిగజారు చున్నాయి. ఆకుల మధ్య కిరణాలు వనదేవత కుటుపనిలో సూదులలా వెనక్కి ముందుకి కదులుతున్నాయి. గాలి తగ్గింతర్వాత అగ్నిదేవుడు వేసిన గాలిపటం కిందకి పడిపోతూన్నట్లు, నీడలు వెనక్కి వెనక్కి వెడు తున్నాయి. ఆ దూరపుకొండ ముసుగు తీసేసినట్లయింది. కొండ మళ్ళులో పచ్చిక బయళ్ళు—వసూవున్న జుట్టులా కనిపిస్తున్నాయి. కన్ను మెదిపినట్లు సూర్యబింబం గుహల వెనక జారుకుంది చివరికిరణాలు, అలిసి పరున్న ప్రకృతిని, జలపాతం నీటిని, మేఘాలని, రాళ్ళసమూహాలని, ఒక్కసారి వెన్ను మీద చరిచి లేపినట్లు బంగారం కరిగి, ఎర్ర రాళ్ళ మొహాని జారిన కుంకుమ బొట్టులా మారి మందారం మధ్యలో

ముదిరిన ఎరువులో నలుపులా, ఇంద్రజాలికుడు పరికరాల్ని బుట్టలో వేసుకుని వెళ్ళిపోతే వీడ్కోలివ్వడం యిష్టంలేక సంధ్యాకాలత ముసుగు బిగ తన్నిపరున్నట్లసపించింది, జ్ఞాననుందరి శాలువా తీసి నెత్తిపెనుంచి, మెడ చుట్టూ తిప్పి, భుజాలమీదికి లాగి చేతులు బిగించి కప్పుకుంది. వాళ్ళంతా ఈపాటికి వచ్చేస్తూ ఉంటారు. తనకోసం వెదుకుతూవుంటారు. కాసేపు వెదకి, కనబడక వెళ్ళిపోతారు. అంతేగా ! వాళ్ళకి తనపై అంతకంటే ఏముంటుంది ? ఇక్కడెవ్వరూ లేరు. తనొక్కతే— ప్రకృతిలో ఒక భాగం. ప్రకృతి కదలదు. తన గుండెలు బాధతో కొట్టుకుంటూవుంటే, ప్రకృతి చెవులు నిక్కబొడిచి చోద్యంగా వింటూంది. సాక్షాత్తానికి అరిసినట్లు, నీరు వడితగ్గి, చప్పుడులేకుండా దొర్లుతూ వుంది. నీటికింద రేగడి- మధ్యలో ఎర్రటి ఇసుక- కిందకి దిగింది. ప్రక్కన ఏవో బట్టలు కనిపించాయి. ఎవరో వున్నారు, వెనక్కి వచ్చేసింది. రాతిబండ వెనుకనుంచి ఎవరిదో తల కనిపించింది, వొళ్లు తుడుచు కోవడం అయిం తర్వాత మొహం కనిపించింది, మరిది మధుసూదనం ! ఆశ్చర్యపడింది.

“రండి” అన్నాడు.

గడ్డం పెరిగింది. అక్కడక్కడ తెల్లవెండ్రుకలు- కళ్ళకింద గీట్లు, దుబ్బులా వుంగరాలజుట్టు. గుండ్రని పొట్టి మెడ - వెండ్రుకలు తేని ఛాతి— సంశయంలేదు, మధుసూదనమే.

“ఇక్కడున్నావా ?

నవ్వుతున్నాడు.

“స్నానం చేసారా ?”

“ఇంత చలోనా ?”

“చలిలో చన్నీటిస్నానంలోనే వుంది మజా అంతా.”

“ఇంట్లో చెప్పకుండా వచ్చావెందుకు ?”

“చెబితే రానిస్తుందా; మీకు తెలీదూ ?

“ఉ తరం వ్రాసింది. మధురభక్తి బెంగ పెట్టుకుందిట, నువ్వెక్కడి కెళ్ళావో తెలియక చెల్లాయి బాధపడతాంది.”

“ప్రతిపాణి బాధపడాలి. అది సృష్టిలోనే వుంది.”

లాల్చీ వేసుకున్నాడు. తువ్వలుపిండి రాళ్ళమీద ఆరబెడుతున్నాడు. జుట్టు కాడలలాగ నుదుటిమీద, కళ్ళలోనూ పడుతోంది. నాగరాజ్యలక్ష్మికి వెంటనే తెలిగ్రాం యివ్వాలి. మనస్సు పదిలపడుతుంది.

“ఇటు నీళ్ళలోకి దిగండి.”

కిందకి నీళ్ళలోకి దిగింది - ఇసుక నీళ్ళలో కనిపిస్తోంది - వింత వింత రంగుల చేపలు పరుగు లెడ తున్నాయి. బట్టల సంచీలో వేసుకున్నాడు మధుసూదనం.

“ఏయే వూళ్ళు చూశారు. చూపిన వింతలు చెప్పండి.”

చెబుతోంది, తన మనస్సు ఒక చోట శరీరం మరోచోట వుండి, శరీరం చూపినదాన్ని మనస్సు చెబుతోన్నట్టు - తనకి వరించడం రాదు, ఏది బాగుందో, ఏది బాగాలేదో చెప్పలేదు. యాత్రలో చూసిన దృశ్యాలకి ఏ ప్రభావమూ లేకతన మీద పోవడం ఒక్కటే విశేషం.

“అజంతా బావుందా ?”

తనకి తెలీదు. అన్నీ చూడందే!

“తలనొప్పి—ఒంట్లో ఎల్లాగో వుంది. అంతా చూడలేదు.”

“ఈ నీళ్ళలో మొహం కడుక్కోండి.”

కడుక్కుంది. చల్లగా వుంది—హాయిగా, తేరుకున్నట్టు, ప్రశాంతంగా వుంది. పూర్ణచంద్రుడు నిశ్చలంగా మెరుస్తున్నాడు. రాళ్ళ నీడలు, చంద్రుని వెలుగు నీళ్ళలోపడి అలలుగా సాగిపోతున్నాయి. చెట్ల ఆకులు ఆకలి తీరింతర్వాత ఆటకు బైలుదేరినట్టు రాలిపడుతున్నాయి. దూరంగా మనుషుల కేకలు, ఏవో అరుపులు, జలపాతం జాలిగా రోదిస్తోంది.

“వాళ్ళు నాకోసం వెదుకుతూ వుంటారు. వెడతాను. నువ్వూ ఇంటికి రావూ?”

రా నన్నట్లు తల పంకించాడు. మనిషి శుభ్రంగా కనబడుతున్నా ఆ జుట్టూ ఆ వాలకం చూస్తే ఆమెకి రోత పుడుతోంది.

“ఎప్పు డొస్తావు?”

“ఏమో!”

“ఏమో ఏమిటి?”

మాట్లాడడు

“ఇక్క డేముంది?”

నవ్వుతాడేం!

“చెప్పు, ఏమిటా వాలకం, ఆ అవతారం?”

“ఈ ప్రపంచంపై రోతపుట్టినప్పడల్లా దేవును ఓ అవతారం దాలుస్తాడంటారు పెద్దలు. ఆ యుగం అంతమొందుతుంది. మళ్ళా కొత్త యుగం, మరో అవతారం, అల్లా పది అవతారాలు జరిగాయట. నా ఉద్దేశం ఏమిటంటే ప్రతిమనిషి యీ పది అవతారాలు, తన జీవితంలో దాలుస్తూ వుంటాడని. మనిషి ఆయుర్దాయం వంద సంవత్సరాలను కుందాం. పదేళ్ళ జీవితం ఒక యుగం. పదేళ్ళకోసారి మరో జీవితం మొదలెడతాడు. కొందరి అవతారాలు బైటకి కనిపిస్తాయి. కొందరు లోలోన మార్పులకి గురవుతారు. శర్లి గర్భంలో శిశువు కూడా పదినెలలు పదవతారాలు దాలుస్తూ వుంటుంది.”

నవ్వుస్తోంది యీ మాటలకి.

“నీ దే అవతారం యిప్పుడు?”

“వరహావతారం.”

నవ్వుకున్నారు.

“ఎప్పుడొస్తావని చెప్పను?”

“మీరు నన్నొక్కడ చూసినట్లు మాత్రం చెప్పకండి. అ దొక్కడే నే కోరేది.”

‘అబద్ధం నావల్లకాదు. ఎంతో ఆత్మతతో నీ కోసం ఎదురు

చూస్తూ వుంది. అన్నయ్య దేశం అంతా గాలిస్తున్నాడు. ఆఫీసువాళ్ళు కూడా వాకబులు చేస్తున్నారు. ఈపాటికి పోలీసులకి ఫిర్యాదు చేసే వుంటారేమో కూడా. నీకేం వారిని గురించి పట్టలేదా?”

“ఇన్నాళ్ళూ పట్టింది.”

‘ఇప్పు డేమొచ్చింది?’

“స్వేచ్ఛ.”

“చట్టబండలు.”

“ఇక్కడవే వున్నాయి. వాటిమధ్యనే స్వేచ్ఛ.”

“ఇంటిదగ్గర స్వేచ్ఛకాక పీక్కుతిన్నారా నిన్ను!”

“సందేహం ఏమిటి—తప్పకుండా పీక్కుతిన్నారు.”

“ఎవరైనా తీసుకొచ్చావా?”

తను ఈ ప్రశ్న అడగకుండా వుండా అనుకుంది. కాని అడిగేసింది. వాక్కుపై ఆమెకి అధికారం లేకుండాపోయింది. ఇప్పుడు నాలుక కొరుక్కుని ఏం ప్రయోజనం!

“అ”

తల పంకించి, నవ్వుతున్నాడు. అనుకున్నంతపని చేశాడు దుష్టుడు. కొంప మునిగింది. ఈ వయస్సులో, ఆరేళ్ళకూతరుండగా, శుభ్రమైన ఇల్లు, భార్య, ఉద్యోగం, సిరి, సంపద వుండగా, ఇవేం పోకిళ్ళు! ఈ మొగాళ్ళు మంచివాళ్ళు కారు. స్వేచ్ఛంటే— స్వేచ్ఛగా నలుగురితో పోవడం కావాలి వీళ్ళకి. ఏం చెయ్యడం? ఏ మనాలి? చెంపమీద కొట్టాలనుంది.

“ఎవర్ని?”

“మాట్లాడడు. నవ్వుతాడే?”

“చెప్ప?”

అయినా తన కెందుకు? ఏమిటో కుతూహలం, తెలుసుకోవాలని ప్రయత్నించింది. మాట్లాడడు.

“ఇట్లా రండి.”

దగ్గరగా రమ్మంటాడేమిటి, తప్ప కాదు ?

“కాసేపు అన్నీ మఱచిపోయి, వెన్నెట్లో ఈ ప్రాచీనపు రాతి బండపై పడుకుని ప్రశాంతంగా కొన్ని కణాలు గడుపుదాం.

“ఛీ. ఛీ. అవేమ్యాటలు.

“ఈ అందం మళ్ళా మనకి దొరకదు. పూలపరిమళం క్షణికం, బాల్యం క్షణికం, కీర్తి క్షణికం— ఆన్నీ క్షణికాలే— అంతమాత్రంచేత వాటిని మనం ఒదులుకోలేము. క్షణికంగనుక, వాటిని కాంక్షిస్తాంకూడా”

ఏం సమాధానం చెప్పాలి— ఏం మాట్లాడాలి ?

“నే వెడుతున్నాను.”

“కాసేపు కూర్చోరూ ?”

అతన్ని చూస్తే జాలిగా వుంది. పాపం ! కాసేపు కూర్చో మంటాడు. అతని చూపులు ఆమె నడుమీదకి ప్రసరిస్తున్నాయి. ఆట్లా చూస్తాడేం; సిగ్గేస్తుంది. శాలువా బాగా దగ్గరగా లాక్కుని, చేతులతో బిగించి పట్టుకుంది.

“ఎందుకూ ?”

ఒకడుగు కిందికిదిగి రాయిమీద కూర్చుంది. రాయి చల్లగా ఉంది.

“ఇది ఎర్రరాయి. భూమిపైన వున్న రాళ్లు సెడిమెంటరీ రాక్స్ అంటారు. ఒకప్పుడు సముద్రగర్భంలో వుండేవి. భూగోళం పరిభ్రమిస్తూ ముడుచుకుపోయినప్పుడు ఆ సముద్రగర్భంలో రాళ్ళు పైకొస్తాయి. వాటి కింద ఇగ్నియస్ రాక్స్ ఉంటాయి. భూమిలోపల బ్రహ్మాండమైన వేడి ఒత్తిడికి భాగాలు డీకొని కదిలి, పైకి ఉబికొచ్చిన రాళ్లు, వాటికింద అసలు భూమి— అంతా ఇనుం. క్రీస్తు పుర్యం 4004 సంవత్సరం భూగోళం పుట్టిందని వెనక కొందరు నమ్మేవారు. భూగర్భపరిశోధకులు భూగోళం వయస్సు కొన్ని లక్షల సంవత్సరాలు తేడాగా నిర్ణయించగలిగారు. దీని ప్రకారం భూమి వయస్సు 350,00,00,000 సంవత్సరాలు. మీరు కూర్చున్న రాయిముసిలిది. ముప్పై లక్షల సంవత్సరాల క్రితంది అజంతా

చిత్రకారులు, ఆనాటి సుందరాంగనలు దానిమీద నడిచారు, విహరించారు. రంగులకోసం దాన్ని పొడంచేసేశారు, దానిలో రక్తంలేదు. ఎరుపుతగ్గి ఏడ్చి క్షీణిస్తోంది. చూడండి ముట్టుకుంటే ఎట్లా పొడుమై పోతోందో”.

రాతిని వేళ్ళతో నొక్కుతున్నాడ— వూడి, విరిగి పొడుంగా రాలుతోంది.

“దానిమీద నుండి లేచి ఇల్లా పడుకోండి”.

పడుకోమంటాడేమిటి— ఎంత తెగించాడు ! ఏకాంతప్రదేశం ఎరుగున్నవాళ్ళు ఎవ్వరూ లేరు. అందుకనే అంత చొరవ! టైం చూసింది, ఏడు దాటింది-ఏడున్నర. వాళ్ళంతా ఏమైనారో? ఏడింటికి తిరిగి వెళ్ళాలని ప్రోగ్రాం.

“నా కి సోదంతా ఎందుకు చెబుతావు ?”

“మీరు వినరు గనుక”.

ఇదివరకెల్లా గన్నాడు. నవ్వొస్తుంది.

“భూమి నోరు లేనిది, దాని సొద ఎవ్వరికీ అక్కరలేదు. మళ్ళా మనుషులు అండలోంచి వుడతారు. అండతో కలిసిపోతారు. దాని కథ వింటే దానిపై జాలి కలిగి, దాని దురంతాలను కమిస్తారని చెబుతున్నాను. సీతాదేవి భూమిలో కలిసిపోయింది మీకు తెలుసుగా ! దానికెంతో ఆర్థం వుంది”.

ఆకాశంలోకి చూస్తూ రాతిమీద పడుకున్నాడు.

“ఇది తల కింద పెట్టుకోండి.”

అని తువ్వాలి, సంచీ ఆమె తలకింద రాతిమీద పెడుతున్నాడు. గుండెలు దడ దడ కొట్టుకుంటున్నాయి. ఇదేం పరిస్థితి? పాపం! అతని తల రాతిమీద చెయ్యిమీద ఆనించాడు.

“మరైతే నువ్వెవరో...”

“మాట్లాడకండి. చూడండి. భూమిలోంచి వింత ధ్వనులు మీ

వెన్నుగుండా శరీరంలోకి తరంగాలుగా ప్రవేశిస్తాయి. విశండి— అవి విశ్వగానం అంటే—అదుగో రాతిమీద చెవి ఆనించండి. యుగయుగాల క్రితం తిరుగాడి చనిపోయిన జీవుల అంతిమ బాధ, మృత్యుఘోష, పులిస హృదయాల చప్పుడు—అదొక నాదం...”

కీచురాళ్ళ రొదలో తన కేమీ వినపడటంలేదు. ఇతని కేమన్నా పిచ్చిత్తదుకదా! దోరణి, వాలకం అలాగే వుంది.

అలా నక్షత్రాలకేసి చూస్తూ పడుకుంది. అతని వైపునుండి ఏదో వింత వాసన—మొగాడి వాసన. తనకి తెలుసు, రైల్వో మొన్న అంటే. అప్పుడు—పదేళ్ళ క్రితం తిరణాలలో అట్లాంటి పరిమళం, కలకత్తాలో రోడ్డుమీద రాళ్ళు కొట్టేవాళ్ళని చూసినప్పుడు, చెల్లెలిగారింట్లో మధు సాయంత్రం ఆఫీసునుంచి వచ్చినప్పుడు—తనకి తెలుసు. తనకిష్టం లేదు. అయిష్టత రేపేవాటిపట్ల కలిగే సానుభూతి లేకపోతే, యిల్లాంటివి భరించ లేము కదా.

ఆమెకి ఆకలేస్తోంది. టైము ఎసిమిదయింది. వెన్నెం సుటంగా, నిశ్చలంగా మెరుస్తూంది. చలి తెరలుతెరలుగా శాలువలోంచి కవ్విస్తోంది. అతను చెప్పేది తనకేమీ అర్థం కావడంలేదు. ఇంటికి ఎగిరి వెళ్ళి చెల్లెలు కూతురు మధురభక్తిని కౌగలించుకుని ఏడవాలనుంది ఎందుకో. ఆమెకి స్పర్శ కావాలి—మానవ శరీరంలో వేడి, దగ్గరతనం కావాలి. ఇక్కడన్నీ రాళ్ళు—ఇక్కడింకా వుంటే తనూ ఒక రాయిగా అవగలదు. ఆమెకి భయమేసి లేచింది.

“అమ్మో చాలా పొద్దు పోయింది.”

అతను లేచి సంచీ సర్ది నడుస్తున్నాడు. మాట్లాడకుండా నడుస్తున్నారు—ఆలయంలో రాతి స్తంభాలలాగా, దగ్గరగా వుండి కూడా కలుసుకోలేరు. అతను ముందు, ఆమె వెనుక; వేగంగా నడుస్తూ తను ముందుకెళ్ళింది. అతను వెనుక పడ్డాడు. ఇద్దరూ ఒకరి పక్కన ఒకరు ఉండడంలేదు. ఇంక ఆలోచన లేదు. అలసిన శరీరం ఆలోచించదు.

టీకొట్ల దగ్గరకి చేరుకున్నారు. జనం లేరు. పాకలో ఓ చిన్న దీపం
గాలిలో గిలగిల తన్నుకులాడుతోంది. దాన్ని కీటకాలు ఓదారుస్తున్నాయి.
అజంతా గుహల్లో చీకట్లో వెన్నెల మధ్య భీకరంగా మెట్ల ముందు
స్తంభించి వున్నాయి గుహలలో ఎంతో సౌందర్యం - గతించిన గాధలు,
విన్యాసాలు, సొగసులు, రంగుల కలయిక, ఆ యుగంలో సజీవాలయిన
శృంగారం, భక్తి, దీక్ష, తృష్ణ, వేట, జననమరణాలు శాశ్వతంగా చీకట్లో
చైతన్యం పొందాయి. ఆమె హృదయంలో మాత్రం ఆ చిత్రాలు పరి
వర్తన తీసుకువాలేదు. దేశ దేశాలనుంచి వచ్చి చూసి పొయ్యే యాత్రి
కులు, కళాకారులు, చరిత్రకారులు, సంస్కర్తలు, వాటి సౌందర్యం
స్తుతించిపోతారు. తనకా అనుభూతి కలగలేదు. ఎందుకో?

ఆకలేస్తుంది. అందుకు సవ్యకుంది. నడుస్తున్నారు.

“వాళ్ళేవరూ కనబడరేం?”

అతనేమీ మాట్లాడలేదు. అతనికి కోపం వచ్చిందా? పాపం
వంటిగా, దిగులుగా వున్నాడు కాస్తంత బుజ్జగిస్తే — తనలో ఔదార్యం,
కారుణ్యం — ఏవేవో వున్నాయి. వాటిని ఉపయోగించే అవకాశాలు లేక,
ఇంద్రియాలు ఎండి, ఎత్తునుండి పారుతూ ఒంపు దగ్గరదాకా ప్రవహించి
నిలిచిపోయిన పెద్ద జల ప్రవాహంలా తనలో అలా వుండిపోయాయి.
అతని పక్కగా నడుస్తుంది. అతనింకా వేగంగా నడుస్తున్నాడు.

“ఏం మాట్లాడాలి?”

“మరిప్పుడు నే వెళ్ళడం ఎలా?”

“ఇప్పుడు వెళ్ళలేరు. రాత్రికి భోజనం చేసి పడుండండి. రేపుద
యము స్టేషన్లో దింపుతా జీపులో. ఔరంగాబాదులో నా స్నేహితుడొక
డున్నాడు. అతను ఓ నెలరోజులు నెలవుపెట్టి వాళ్ళ వూరు వెళుతూ,
కావాలంటే తన జీపు ఆ నెలరోజులు వాడుకోమని వ్రాస్తేనే, నే యిలా
వచ్చింది” అన్నాడు.

ఋసలోకి చేరుకున్నారు. ప్రొద్దున్న వారొచ్చిన ఋసులో కండక్టర్

ఎవరో, అక్కడ నిలబడి ఉన్నాడు. తన కోసం వారంతా ఓ గంట వెదికారటం. అరగంటక్రితమే వెళ్ళారుట. అతన్ని అక్కడ వుండి, తన వయనం తెలుసుకుని స్టేషన్ కి తీసుకురమ్మన్నాడుట. ఔరంగాబాదులో పోలీసులకు ఫిర్యాదుచేసి మరికొంతసిబ్బందితో మళ్ళీ ఉదయానవచ్చి వాకబుచేస్తారుట. ఎంత గొడవ జరిగింది? తను వచ్చేయ్యకూడదూ — ఎందుకల్లా ఆ రాళ్ళ మీద పడుకుని ఉండటం? ఇప్పుడు చేసేదేముంది? ఆవరణలో పెద్ద భవనం, ఎదురుగా మూల ఓ చిన్న గదుంది. దాని ముందు వరండా ఎత్తుగా, లావుగా, నల్లగా ఎవడో ఓ వ్యక్తి వచ్చి దుప్పటి పరిచాడు, భోజనము ఏర్పాటు చేశాడు.

ఆకలిగా వుంది. భోజనాలు చేశారు, ప్రాణం కుదుట పడింది. వెన్నెల అందంగా కాళ్ళ ముందు పడుతోంది. ఆ నల్లటి, ఎత్తు వ్యక్తి వంటవాడులా గున్నాడు 'మాజా' అని పిలుస్తున్నాడు. పొట్టి నిక్కరు — నెత్తిన టోపీ — ఒంటిమీద చొక్కా లేదు. వెన్నెట్లో అతని కండలు, ఒంటిలో నునుపు వంకరలు, నీవలు తీర్చుకుని కదుల్తున్నాయి. కండక్టరు కూడా భోజనం చేశాడు. పదకొండింటికి ఒక లారీ అటు వెళుతుందిట అందులో వెడతాడుట. తనని కూడా ఇష్టమైతే రమ్మన్నాడు. తనకి వెళ్ళాలని ఉంది. అర్థరాత్రి భయమేస్తుంది. మధు కూడా వస్తాడా?

“వస్తావా నువ్వు కూడా?”

రానన్నట్లు తల పంకించాడు.

“మరి నే వెళ్ళేదా?”

“ధైర్యం ఉండి, వెళ్ళాలని ఉంటే వెళ్ళవచ్చు”.

అతనికి కోపం వచ్చిందని నిర్ణయించుకుంది. తనేమన్నానని అంత కోపం? ఆమె ఎవరో చూడాలన్న కుతూహలం పీడిస్తూంది. రాత్రి వుండి ఏం జరుగుతుందో యీ కథేమిటో కనుక్కోవాలి. చెల్లెలు అడిగితే ఏం చెప్పడం? అంతు చూడాలి, తన బంధువు ఒకడు తట్టస్థపడ్డాడనీ,

అతనితో కలిసి తన్నగా ఇంటికి వెడుతున్నాననీ, జరిగినదానికి తవించ వలసిందనీ కోరుతూ షీలా లాజరన్ కి ఓ ఉత్తరం వ్రాసి కండక్టరు చేతికిచ్చి, వాడి చేతిలో ఓ రూపాయి పెట్టింది. వాడు సెలవు తీసుకుని వెళ్ళాడు.

ఘాజా భోజనం చేస్తున్నాడు, ఆమెకి అలసటగా ఉంది నిద్ర వస్తూంది పక్కచుట్ట కోసం చూసింది. ఏదీ కనబడదేం? అర రె— వాళ్లు తీసుకుపోయారా? లేక మధుసూధనం తాలూకు మనిషి తస్కరించిందా? వెదుకుతోంది. కనబడదు ఎట్లా పడుకోదం? మధుసూధనం గదిలో పక్క అమర్చాడు. తనపక్క—ఎట్లాగబ్బ! పరాయిమొగాడి పక్కమీద పడు కోదం? గత్యంతరంలేదు.

“ఆమె కనబడదేం?”

అడిగేసింది తెగించి, అతను బిగ్గరగా నవ్వుతున్నాడు.

“ఆమె ఎల్లోరాలో వుంది.”

“అదేమిటి?”

“అవును. రేపు నాతో వస్తే అక్కడ చూపిస్తా. ప్రస్తుతం ఆమె భర్తను చూడొచ్చు మీరు. అడుగో వాడే ఘాజా” అన్నాడు.

భర్తతో కలిసి ఆమెను లేవదీసుకు రావడమేమిటి ఎక్కడా వినలేదే తను! భర్త ఒప్పుకుంటాడా! ఏమో, దబ్బు ఆశపడి, మొగాళ్ళు ఏది పడితే అదే చేస్తారు కాబోలు తనకేం తెలుసు.

“ఎల్లోరాలో ఒంటిగా ఎందుకుంది?”

“రేపు చూస్తే మీకే తెలుస్తుంది.”

ఆవులింత ఆపుకుంది.

“మీరల్లా గదిలో పరుండండి.”

“నువ్వో?”

“నే నిక్కడ— ఈ వరండాలో, ఘాజా టీప్ లో”.

“నా కొక్కదానికి లోపల భయమేస్తుంది.”

అల్లా అన్నందుకు నాలిక కొరుక్కుంది జ్ఞానసుందరి.

“నేనిక్కడే వున్నాగా, పైగా మీకు వెంటనే నిద్రపట్టేస్తుంది. అలసివున్నారేమో.”

లోపలికెళ్ళి పడుకుంది.

“చలిగా వుంటుంది, తలుపులు దగ్గరగా వేసుకోండి” అన్నాడు.

తలుపు దగ్గరగా వేసి పరుంది. ప్రాణం హాయిగా వుంది. నిద్ర వచ్చేస్తోంది. తనకి మధుసూదనం అర్థంకావడంలేదు. ఇదంతా గందర గోళంగా వుంది. తనిల్లా రాత్రి వుండిపోవడం పొరబాటు. వెనక అతను చేసిన చేష్టలు, చూపిన వికారాలు అనుభవం అయివుండి కూడా, తన కుతూహలానికి లోంగిపోయి ఈ పరిస్థితిలో చిక్కుకుని వుండకూడదు. మధురభక్తి జ్ఞాపకాని కొచ్చింది చాలా అందమయిన పిల్ల— బొద్దుగా వుంటుంది. వాళ్ళ నాన్నకి మల్లె; కలకల్లాడే మొహం. దాన్ని తన దగ్గరే వుంచుకుని చదువు, నాట్యం చెప్పించి, మంచి కుర్రవాడిని చూసి పెండ్లి చేసి, పెద్ద తనంలో తను వాళ్ళదగ్గరే వుండిపోవాలి. జ్ఞాపకం వచ్చింది. వెనుకోమారు తను మధురభక్తి చలాకీని, తెలివిని మెచ్చుకోటం విని మధు సూదనం వో మాటన్నాడు.

“దానికి అచ్చంగా మీ పోలికే.”

అర్థలేనిమాట, తన పోలిక దానికెల్లా వస్తుంది ? ఏమో, పింతరి పెత్తల్లల పోలికలు రావడం అసహజం కాదు ఆ మాట మీకుతోంది. ఏదో మయినా మధురం అంటే అతనికి ఎంతో ప్రేమ.

“ప్రేమ”—అంటే తనకేం తెలుసు ?

భర్త, ప్రియుడు. పిల్లలులేరు తనకి. పుస్తకాలలో, సినిమాలలో, నాటకాలలో, ఇతరుల సంసారాలలో చూసి ఆనందించడమే తనకి పరిపాచైపోయింది. ఎవరో తలుపు తెరిచినట్లనిపించింది. దీపం ఆరిపోయింది. ఎవరిదో బెయ్యి— ఆ వేళ్ళు, ములక్కాడలాంటి అతని వేళ్ళు తన జుట్టుని నిమురుతున్నాయి. తన నడుం చుట్టూ జ్వాలలా పెనవేసుకుంటున్నాయి.

మెత్తగా, పదునుగా, వెచ్చగా తన శరీరాన్ని వేళ్ళ మధ్య ఇముడ్చుకుని. బంటిలా చేసేసి, నలిపేస్తున్నట్లు... శాలువలో గుండెలమీద తన చేతులే— ఏమీలేదు, లేవి కూర్చుంది. గాలికి తలుపులు తెరుచుకున్నాయి. లేవి బయటకొచ్చి చూసింది. మధుసూదనం ముసుగు తన్ని నిద్ర పోతున్నాడు. మాట్లాడాడు, వులిక్కిపడింది.

“లోపల నిద్ర పట్టడంలేదా?”

“లేదు— లేదు— ఏదో చప్పడయినట్లుంది. దాహంగా వుంటే లేచాను.”

అతను లేచి మంచినీళ్ళగ్లాసు తెచ్చాడు, చల్లగా వున్నాయి — పళ్ళు సలసలమన్నాయి.

“ఇక్కడ ఒక్కళ్ళకే భయంగా వుంటుంది.”

“మరొకళ్ళు వున్నప్పుడే భయంగా వుండేది. ఒక్కడికి ఏ భయమూ వుండదు, భాగ్యవంతుల మధ్యలో వున్నప్పుడే బీదవాడి, బీద తనం తెలసొస్తుంది. మరొకరి సమక్షంలోనే, పోలికలు, కొలతలు, హెచ్చు తగ్గుల విలువలు కట్టడాలు.”

అవలిస్తున్నాడు. వెన్నెల ఉంగరాల జుట్టులో ఇరుక్కుని గాలికి తన్నుకులాడుతోంది. లోపలి కెళ్ళి పడుకుంది.

అతను పక్క గది గుమ్మం దగ్గరగా లాక్కుని పరున్నాడు. తలుపు నందులోంచి చూస్తోంది. మల్లా లేచాడు, అటూ ఇటూ వెన్నెట్లో పచార్లు చేస్తున్నాడు. ఆకాశంలోకి చూస్తున్నాడు. కూర్చున్నాడు— తనగదికేసి చూస్తున్నాడు. చూపులు తన నడుం మీద, వక్షంపైనా ప్రసరిస్తున్నాయి. కళ్ళు పెద్దవిచేసి చూసింది. తనకేసి చూడలేదు. అతని గుండెలు వేగంగా కొట్టుకుంటున్నాయి. ఏదో జరగబోతోంది— తాను సిద్ధంగా వుందా? నరాలు, రక్తం వొక్కసారి చెలరేగినట్లు, శరీరం తృప్తితో బిగిసి, విడి, విడి బిగిసి, సర్దుకుని, సిద్ధమయి, స్థిమితపడి, ఉదయించని సూర్యునివైపు చేతులు జోడించిన ఋషి ప్రశాంతత తనలో

కమ్ముకుంది. చలిసున్న సనాలని చేతులలో నొక్కి పెడుతోంది. యోగి జోడించిన చెతివేళ్ళల్లా పైకి నిలబడి, లోతు కేసి చూడని శిఖర ద్వయంలా, తనరొమ్ముల మధ్య అజంతా గుహల చీకటికి చోటు దొరక్క, మొనలచుట్టూ, చంద్రబింబం చుటూ అలుముకున్న కాంతి పుంజంలా నలుపు కరిగి గుండ్రంగా కమ్ముకుంది. చర్మంలో కోటి అణువులు పిల్లలై, జీవుడు ఆడక, స్పష్టిని వెదుకుతూ తొంగి చూస్తున్నాయి. అమ్మో— శరీరానికి ఎంత శక్తి ఎంత ఓత్తిడి ఎంతబలం— యుగయుగాలుగా భూగర్భంలో అణగారిన శక్తులు ఒక్కసారిగా భూకంపము ద్వారా ప్రేలి బైటపడ్డంత శక్తి సముద్రగర్భాన్ని కలిచివేసి నెట్టి బైట ఓడ్డున ముద్దకింద ఎండింగి పడేసినంత ఓత్తిడి. మహత్తర శిఖరాలని కూల్చి అధోలోకంలోకి లాక్కుపోయి సంతటి బలం. అన్నీ ఆమె శరీరాన్ని మద్దించి వేస్తుంటే శాలువాలో శరీరం నగ్నశక్తిని దాచివెయ్యాలి. అందుకే దుస్తులు శరీరానికి సంకెళ్ళు— ఈ కొత్తరకం ప్రేషియర్లు— చారుమతి బొంబాయిలో కొంది— చ ఛ. ఏ.వి.టి ఆలోచనలు— కను రెప్పలమీద బరువు, కళ్ళలో మైకం శరీరం తృప్లతో పొంగి విముఖతలో కుంగి మనస్సుని కనురెప్పల వెనక, అలిసిన అణువుల వెనక నొక్కి పడేసి దుస్తులు తీసేసి, తన చీకటి శరీరంలోకి లాక్కుపోతోంది నిద్రా దేవత. ఆ శ్వాస ఆమె చీకటి మందహాసం, ఆమె ఏకాంత నగ్న సౌందర్యం... ఎక్కడికో, ఎందుకో, ఎప్పుడో... అజంతా గుహలో సమాధైన రహస్యానుభవం... మరి. అంతే...



లేచేటప్పటికి ఏడ్చింది. మధులేడు. తను మొహం కడుక్కుని స్నానం చేసేటప్పటికి ఘాజా టీ తయారుచేసి ఓ కప్పు తెచ్చాడు.

మధుసూధనం ఎక్కడికెళ్ళాడో? అల్లా నడుచుకుంటూ వెళ్ళింది. కాలిబాటమ్మటే అన్నీ రాళ్ళు ఎర్రవి, పచ్చవి, రంగు రంగులవి. చెట్టుకింద కూర్చుంది. ఎండ తీక్షణంగా వున్నా గాలిలో చలి తెరలు కవ్వొస్తూనే

వున్నాయి. ఔరంగాబాద్ వెళ్ళగానే నాగులుకి టెలిగ్రాం యివ్వాలి. ఇంటికి వెళ్ళి ఏమిటి చెప్పడం? రాత్రి అల్లా ఏకాంతంగా గడిపినా, ఏమీ జరగ లేదంటే చెల్లెలు నమ్ముతుందా? ఆమె మనస్సు నిర్మలమైంది. లోపల ఏ ఆలోచనలున్నా ప్రవర్తనలో లోపంలేదు. తొమ్మిది దాటుతోంది, మళ్ళా బంగళావైపు వెళ్ళింది. వరండాలో మనుషుల అలజడి లేదు. గది తలుపులు వేసి వున్నాయి. కిటికీ సందుల్లోంచి లోపల చూసింది. మధు లోపల వున్నాడు. పూజా మూలగా నిలబడి వున్నాడు. మొలచుట్టూ చిన్నగుడ్డ మినహా ఒంటిమీద దుస్తులు లేవు. తాడు అతని చుట్టూ వేసి, ఏవో కొలతలు తీసుకుంటున్నాడు మధుసూధనం. రెండడుగులు వెనక్కివేసి చతికిల బడ్డాడు. ఏదో దబ్ దబ్ మని చప్పుడవుతోంది.

“ఎవరది?”

“ఎవ్వరూ లేరు”

బైటకొచ్చాడు మధు

“మీరా!”

“అవును. ఇంకెవరుంటారు?”

“స్నానం అయిందా?”

“ఆహా ఏమిటి లోపల?”

“మరో అవతారం.”

శవ్వతూ లోపలికెళ్ళి తలుపులు మూశాడు. ఆమెకి కోపం వచ్చింది. పక్క చుట్ట వరండాలోకి లాక్కుని పరుంది.

పన్నెండింటికి భోజనా లేర్పాటు చేశాడు పూజా. భోజనం చేశాక, అజంతా గుహలకి బైలుదేరారు. ఆమె వెనక అతను ముందు — ఆమె ముందు—అతను వెనక.

జనం వెడతూ ఒస్తూ వున్నారు ఒకాయన గుహముందు మంటపం వైపున్న చిత్రానికి రంగులతో నకలు తయారు చేస్తున్నాడు—ఎవరో బొర్లలా వున్నాడు. బుడ్లులో చుట్టూ రంగులు పెట్టుకున్నాడు. మధు

సూదనం చాలా సేపు అక్కడ నిలబడి చూస్తున్నాడు. వాళ్ళేదో మాట్లాడు కుంటున్నారు. పదో గుహ అతి ప్రాచీనమైంది—క్రీస్తు పూర్వం రెండు వందల ఏళ్ళనాటిదిట. స్తంభానికి ఆనుకుని ఆమె నిలబడింది. అతను కాస్త దూరంగా వెళ్ళి ఆమె శరీరాన్ని పరీక్షగా చూస్తున్నాడు. సిగ్గేస్తుంది అట్లా చూస్తాడేం—

“ఏమిటది—అట్లాగెందుకు చూస్తావు?”

“మీ వెనక గోడమీదవున్న ఆ మూర్తిది అచ్చంగా మీలాంటి శరీరమే. మీ పేరేమిటి?”

“నా పేరా—నీకు తెలీదు?”

“తెలుసు. జ్ఞానసుందరిగారు. మీరు అజంతా సుందరులు.”

“ఏం మాటలవి!”

“ఎన్నాళ్ళనుండో పీడించిన సమస్య ఈనాడు తేలిపోయింది.”

“ఏమిటది.”

“ఇప్పుడు చెప్పను. చెప్పకూడదు.”

కుతూహలం ఎక్కువవుతోంది. విషయం ఏదో వుంది. తనలో ఆందోళన పెరుగుతోంది.

“నే వెళ్ళిపోతా చెప్పకపోతే—”

“మీ రెక్కడికీ వెళ్ళలేదు.”

ఒకతల. మళ్ళా బొమ్మలు చూస్తున్నారు. నాలుగు శరీరాలు గల తేడి చిత్రం. నల్ల రాకొమార్తె—వొంకరకాలు స్త్రీమూర్తి. ఏనుగులవేట—ఆబోతుల పోట్లాట—అలంకరణ—రాగోదయం—ఏవేవో, తను బైటకొచ్చేసింది. టీ దుకాణం దగ్గర టీ తాగింది. షాజా అక్కడే వున్నాడు—నల్లగా, ఎత్తుగా కండలు తిరిగిన శరీరం వాడూను, నవ్వుతాడు పళ్ళు తెల్లగా మెరుస్తున్నాయి. టోపీ—వాడి వాలకం. అజంతా గుహలో వో చిత్రంలా వున్నాడు.

రెండు కావస్తోంది. బంగళా కెళ్ళి, సామాను షిప్ లో జేరేసి

ప్రయాణం అయ్యారు. షూజా ఒక సౌడుగాటి బుట్టలో ఏదో పెట్టాడు. దానిచుట్టూ గూడ్ల చుట్టి ఒక్కో పెట్టుకున్నాడు. ఔరంగాబాదు చేరేటప్పటికి నాలుగు దాటింది. పోస్టాఫీస్ కెళ్ళి తెలిగ్రాం యిద్దామంది. ఒద్దన్నాడు. టిఫిన్ తీసుకుని బజారుకెళ్ళి తనో చీర కొనుక్కుంది.

హోటల్లో షీలా లాజరన్కి మరో చీటి వ్రాసి పెట్టింది అన్నయ్య — కలకత్తా అడ్రెస్కి ఓ ఉత్తరం వ్రాసింది ఎల్లోరాకి బైలుదేరారు. రోడ్డుమీద దుమ్ము సంధ్యలో ఎర్రగా మందంగా రేగుతోంది. దుమ్ముకి రంగుపోగొట్టుకున్న చెట్ల ఆకులు, వ్రామానులు మంచానపడ్డట్లు చలనంలేక వ్రేల్లాడుతున్నాయి.

ఎల్లోరా గుహలకి చేరుకున్నారు. మల్లా మనుషుల అలజడి, గుహలోండి బైటకొస్తున్నారు. అక్కడో టీ దుకాణం. షూజా సామాను. వో పెద్ద బంగళా ఆవరణలో దిగారు. వాడు ఆ సామాన్లు తీసుకెళ్ళి మూలనున్న ఓ పాకలో పడేశాడు.

“నువ్విక్కడే వుండు — ఓ అరగంటలో ఒస్తాం” అన్నాడు. మధు సూదనం జీపు నడుపుతున్నాడు. తను వెనక సీట్లో కూర్చునుంది. అతని ఎదురుగా అద్దం ముక్కలో తన మొహం కనబడుతోంది. అతని జుట్టు కనబడుతోంది. తన మొహం దుమ్ముతో ఎర్రబడింది. చీదరగా వుంది— ఏదేనా జలపాతం వుంటే దానికింద నిలబడి స్నానం చెయ్యాలని వుంది. మకువు తిరిగి, కొండమీదికి వెళుతోంది జీప్, సంధ్యలో కొండ వీపుమీద రాళ్ళు ఎర్రగా ప్రజ్వరిల్లుతున్నాయి. ఒక్కొక్క దృశ్యాన్నే దుస్తులు తీసి లైటు ఫోకస్ చేసినట్లు వంపుల నీడల్ని కడసారి కిరణాలు వెలిగించి వీడ్కోలిస్తున్నాయి.

జీప్ నిలిచింది. అతను దిగాడు.

“దిగండి - తొందరగా రండి.”

ఆమె గుండెలు వేగంగా కొట్టుకుంటున్నాయి. ఎందుకు ? ఎవరు ? ఏముందక్కడ ? కొండ పైభాగం—కాస్త మేర చదునుగా వుంది దూరంగా

ఓచెట్టు ఆకులు లేకుండా, నగ్గుంగా ఒంగి వుంది— పెద్ద గాలికి వూడి లోయలో పడిపోతుంది. లోయలోకి చూస్తోంది. దాని వేళ్ళ పరంపర చివ్వర ఒక్క ఆకు కొనవూపిరితో అలలాడుతోంది—సముద్రంలో మునిగిపోతున్న పడవ తెరచాప కొనలాగ, జీప్ లో గోనిపట్టా చెట్టుముందు రాతిమీద పరిచాడు. ఏమిటిదంతా? ఏం చేస్తాడో?

“అల్లా పడుకుని పడమటి ఆకాశంకేసి చూడండి.”

అతను సక్కన మరో బండమీద కూర్చుని ఆకాశంలోకి చూస్తున్నాడు.

“అది సూర్యాస్తమయం అపూర్వ దృశ్యం. అది చూడటానికే ఆస్ట్రేలియానుండి మనం అజంతాలో చూసిన దొరగారు వస్త. ఆయన గొప్ప చిత్రకారుడు. ఇక్కడి సూర్యాస్తమయం చూడానికి తాను అంత దూరాన్నుండి చేసిన ప్రయాణం వృధా కాదన్నాడు.

సూర్యబింబం ఆకాశం అంచున దిగుతోంది. కిందంతా లోయ— అంతా మసగలో గుండ్రని బైలుగా కనబడుతోంది. అక్కడక్కడ శిథిల భవనాలు, బురుజులు, పమిట కొంగు అంచులా కోటగోడలు. అక్కడేదో తిందామని పోతున్న పక్షుల గుంపులు. ఆకాశంలో చెమట బిందువుల లాగ, ఎర్రపి, వూదావి, బంగారంవి, రంగురంగుల మేఘాలు పుష్పాలతో ఆలయాని కెడుతున్న కన్యలకి మల్లే, సూర్యుడి చుట్టూ ప్రదక్షిణాలు చేస్తున్నాయి.

చెట్లు, కొండలు చోడ్యం చూడానికి అటు ఒంగినట్లున్నాయి. దిగి పోతున్నాడు వేగంగా— కిరణాలు పొడుగువి, పొట్టివి హాస్యం కోసం కన్యలకి చక్కలిగింతలు పెట్టినట్లు, మేఘాలలో దూరి దాగిలిమూతలాడు తున్నాయి. సిగ్గుతో నవ్వి బిడియంతో మేఘాలు పైపైకి పరుగులెడు తున్నాయి. అలిసిన కన్యల నుదుటిమీద చెమటచొట్టకి మల్లే పక్షుల గుంపులు. అక్కడక్కడ రిబ్బన్ వూడిన జడకిమల్లె గాలిపటాలు దారం సడిలి పడిపోతున్నాయి.

తనకేసి చూస్తున్నాడు— అతను. గమనించనట్లు సూర్యుడికేసి చూస్తున్నదామె. మెడకింద జాకెట్టు మధ్యలోకి చూస్తున్నాడు. సూర్యుడిరణాలు స్తనాలమధ్య సందులోపకి గుండ్రటి నీడద్వయంగా విడిపోవటం చూస్తున్నాడా? అటు యిటు కదిలింది. పమిట బొత్తిగా జారిపోయింది. నేలమీద వజ్రాన్ని ఆనించి పరుంది. ఇప్పుడు ఘరవాలేదు.

“అది వీనన్ గ్రహం. దాని ప్రతిభ, ప్రభ ఒక్కగంట మాత్రమే, తర్వాత అంతర్ధానమౌతుంది. ఆ గ్రహం సూర్యుడి సంతానం. తండ్రిచుట్టూ తిరుగుతూంటుంది. అల్లా తిరుగుతుంటే చూస్తూ కూర్చోవాల్సిందే కావి, ‘అయ్యో నాబిడ్డా’ అని దగ్గరికి తీసుకుని కౌగలించుకోలేడు సూర్యుడు. పాపం! అంతే స్మృతి శాసించింది. మనుషుల జీవితాలూ అంతే. ఒకర్ని ఒకరు చూస్తూ కూర్చోవాలి. వారి సుఖదుఃఖాలు, భ్యాతి అపభ్యాతులు, జనన మరణాలు— దగ్గరగా తీసుకొని అవి తమవిగా తమలో లీనం చేసుకుని ఏడవడానికి, నవ్వడానికి లేదు. గతులు తప్పనివి మానవ హృదయాలు. అదే కొట్టుకోడం, తన్నుకోడం, అదే లయ, క్రమం— ఆ చర్మం, ఆ రక్తం, ఆ ప్రేవులు, ఆ నరాలు— వాటిల్లో అల్లా యిరుక్కుపోయి తన్నుకులాడాల్సిందే— ఏ రెండు గుండెలూ గతులు తప్పి, దగ్గరకొచ్చి, లీనమై ఒకటి కావు. అతన్ని చూస్తే జాలిగా వుంది. అతనికేం కావాలి? అతనిపై తనకి జాలిలేదు. నిజంగా తనపైననే తనకి జాలి. చెల్లెలు అందమైంది. ఇద్దరూ అన్యోన్యంగా వుంటారు. అతనికి కావల్సింది ఏదో ఆమెలో లోపించి ఉండాలి. అదేమిటో తనకి తెలీదు. ప్రక్కన గడ్డికాడలను తెంపుతూంది. అతని చెయ్యి అక్కడ వుంది— వేళ్ళమధ్య గుడ్డికాడలున్నాయి. అక్కడికి తన చేతిని పోనిచ్చి గడ్డిని కోస్తోంది. అతను చేతిని ప్రక్కకి లాగేశాడు.

సూర్యుడ. దిగిపోయాడు. ప్రకృతి తేరుకుంటున్నట్లుగా నిశ్శబ్దంగా వుంది. లేచాడు. తనూ లేవడానికి యత్నిస్తూ చేతిని పైకి ప్రదర్శించింది చేయూత నిమ్మన్నట్లుగా— మోచేతిని పట్టి లేవదీశాడు— గట్టిగా, వెడల్పు

తీగలాగా పెనవేసుకున్న ఆతని వేళ్ళంటే తనకిభయం. జీప్ లో ఎక్కాడు తను ఆతని ప్రక్కనే కూర్చుంది. ఒద్దనలేదు. ఐదు నిమిషాల్లో కిందికి మళ్ళవులో బంగళాకి చేరుకున్నారు.

బంగళావున్న ఆవరణలో ఓ మూలగా పాకలాంటిదింది. అందులో కెళ్ళారు. ఘాజా కుండలతో సీళ్ళు తెచ్చాడు. చలేస్తోంది ఎల్లాగ స్నానం చెయ్యడం? ఒళ్ళంతా దున్ను చీదరగా వుంది. ఘాజా టీ ట్రాడు. స్నానంలాంటిది చేసి, కొత్తచీర కట్టుకుని టీ త్రాగి పక్కచుట్టని ఆనుకుని వరండాలో స్తంభం పక్కన కూర్చుని ఆకాశంకేసి చూస్తోంది. మధు స్నానంచేస్తూ సంగీతం మొదలెట్టాడు. పావుగంటలో వచ్చాడు. సన్న దీపం నీడలో ఆతని మొహం చూసింది. ఆ గడ్డం ఎందుకు? క్షారం చేసుకోరాదు !

“బంగళాలో ఉండకూడదూ?” అంది తాను.

“అందులో చోటులేదు. పెద్ద పెద్ద ఉద్యోగులకే దొరుకుతుంది. ఈ పాక నేనే వేయించాను.”

“ఎప్పుడు”

“అప్పుడే ఇక్కడి కొచ్చి ఇరవై రోజులు దాటుతోంది. రెండు వారాలు ఇక్కడ గడిపి అజంతా వెళ్ళాను, మీ రొచ్చారు.”

“ఇక్కడేం బాగుంది ?”

“ఎవరిపిచ్చి వారి కానందం.”

“కాలక్షేపం అవుతుందా ?”

“అవదు.”

“మరి ?”

“కాలక్షేపం కాకూడదనే యిక్కడికి వస్త. ఎల్లోరా శిల్పాలలో సోమరితనం చూస్తాం. ఏదీ వున్నచోట నుండి కదలదు, ఎగరదు ముసిలి తనం తెచ్చుకోవు. అల్లానే వుండిపోతాయి.”

“బాగుంది— అవి రాతి దొమ్మలు.”

“వాటికి గుండె బున్నాయి - కాని చలించవు, కొట్టుకోవు— పగలవు కూడా. కాసేపు అల్లా వెళ్ళొస్తా...” అని లేచి వెళ్ళాడు. తనని రమ్మనలేదేం ? కళ్ళు మూసుకుని పడుకుంది.

తొమ్మిది దాటింది. మాజా చపాతీలు తయారు చేశాడు.

“ఇక్కడ మజ్జిగ దొరకదు”

అన్నాడు మధుసూదనం.

రెండు గుంజలకి తాడు వేల్చాడదీసి దానిమీద దుప్పటి పరదాలా వేశారు. దాని ప్రక్కన ఆమె పక్క. వరండాలో స్తంభంవెనక అతనిపక్క అతని పాదాలమీద వెన్నెల పడుతోంది. గాలికి పంచె పైకి కదిలింది, అతని కాళ్ళకి వెండ్రుకలు లేవు— ఆడదాని కాళ్ళలా,— అల్లా వుంటే ఏం బాగుంటాయి ! స్నానంచేసి రాగానే అతని ఛాతీ చూసింది— బొడ్డు కింద సాఫీగా చప్టాలాగున్న పొత్తి కడుపు కనిపిస్తోంది. ఆ గడ్డంలో మధ్య మధ్య తెల్లవెండ్రుకలు. అప్పుడేనా— తనకంటే ఆరు నెలలలో ఏడాదో చిన్నవాడంటుంది చెల్లెలు. అతనే అంత పెద్దవాడయితే, తనెంత పెద్దదిగా కనిపిస్తుందో! ఎవరిది వారికి తెలీదు. ఐయట వాళ్ళు ఈ విషయాల్లో పొరబాటు చెయ్యరు. వయస్సు, తిధి, వారం గంటలు నిముషాలతో సహా నిర్ణయించి వేస్తారు. “అమ్మాయి”, “అమ్మాయిగారు” “అమ్మ” “అమ్మ గారు” “అత్తయ్యగారు” “పెద్దమ్మగారు”... తన అవతారం సంబోధనలో నిర్ణయమయి పోతుంది... తనని అత్తయ్యగారు అనడం దగ్గర కొచ్చింది. జడ ముడిగా చుట్టి, కొంగు జుట్టుమీద కప్పుకుని, చేతులు తొడల మధ్య బిగించి పడుకుంది.

“మరి ఆమె ఎక్కడ ?”

అని అడిగింది తాను ఆవలింతని ఆపుకుని.

“రేపు చూపెడతా ?”

“ఎక్కడుంది ?”

“చూసారుగా.”

ఆమెను వూహించు కోవటం చేతకావటం లేదు— నలుపా, ఎరుపా, పొడగరా ? ఏ కులం ? ఎంత వయస్సు ? ఎవరి తాలూకు ? ఎన్నో తెలిస్తేగాని వూహించలేం. మధుసూదనం గురించి తనకి కొంత తెలుసు దాన్ని బట్టి వూహించగలదా ? ఎత్తుగా, సన్నంగా వుండాలి. నడుం దగ్గర స్ఫుటమయిన వొంపు వుండాలి. పొట్టిమెడ కింద రొమ్ములపైన మెరుపుండాలి — అవి. మరి అవి... పెద్దవిగా, బరువుగా సిగ్గేస్తుంది— ఏమిటీ ఆలోచనలు. చేతులని గుండెలపై కట్టేసుకుని, చీర పాదాల కిందికి లాగి, ఏదో రహస్యాన్ని ఆ శాలువతో దాచినటు లుంగ చుట్టుకుని పరుంది. నిద్రపట్టేసింది. ఎవరో లేపితే, తను లేవదు. అది నిశ్చయం.

తెల్లారి ఐడింటికే మెళకువ వచ్చింది. మధుసూదనం లేడు— ఎటో వెళ్లాడు. కుర్రాడు మాజా మంచివాడు. కణంలో టీ తయారు చేస్తాడు. ఎప్పుడు కావాలో అడక్కుండా తెలుసుకుంటాడు. మరి స్నానం ? మల్ల యీ చన్నీళ్ళే. అందలో కుందలో వి. తప్పదు. ఎల్లాగో వుగ్గపెట్టుకుని స్నానం చేసింది. మనసు, వొళ్ళు నిర్మలంగా, నిశ్చితంగా వున్నట్లుంది. అద్దంలో చూసుకుంది. కొండ వెనక సూర్యుడు లేస్తున్నాడు — అప్పుడే నిద్రనుండి లేచిన మత్తుతో మిళిత మైన ఎరుపుని అకాశంలో కడుగుతూ, చెట్ల ఆకుల్లోంచి కిరణాలు తన జుట్టుని, మొహాన్ని వెలిగించాయి. అద్దంలో మెరిసిపోతోంది. నిర్మలమైన మొహం— -పల్చటి చెక్కిళ్ళు. ఉదయ కిరణం పొడిచి, పొదిగి గుడ్డు లోంచి బయటడేసిన పక్షిపిల్ల రక్తం మద్దలా ఎర్రటి పెదవులపై తడి ఆరని చారలున్నాయి. వాటి వెనకి తెల్లటి పళ్ళ తళ తళ-తన మొహం ఎందుకో యీ పూట కొత్తగా వుంది. లంకణాలుచేసి పథ్యం పుచ్చుకున్న తర్వాత ఏదో కొత్త చోటు నుంచి తిరిగొచ్చిన తర్వాత, ఎవరి మొహాన్నో ఎరువు తెచ్చుకున్నట్లు, ఆ తణిక వికాసం అద్దంలో ప్రతిబింబించింది. ఆ అందంలో అద్దంలో వుంది—తనలోకాదు. ఒక్కొక్కరకం అద్దంలో మొహం వికృతంగా కనబడుతుంది. కొన్నిటిలో తన చక్కదనం కనబడుతుంది.

తను నుంచున్న చోటు వెలుగు పడేవైపు, వెలుగు తీకబత - ఎన్నింటి పైననో ఆధారపడుతుంది అద్దంలో బింబం. రాత్రంతా నిద్రపట్టక తెలారి బరువు కళ్ళతో చూసుకుంటే ఎంత అందంగా కనబడుతుంది ! అదేం చిత్రమో !

వెనక్కి తిరిగింది. మధుసూదనం
“రండి వెడదాం”

ఆమెకేసి చూడలేదు బట్టలు మార్చుకుంటున్నాడు. తనకేసి చూడడేం ? చూడవల్సిన సమయం ఇదే. అతనిపైన కోపం వచ్చింది. చూడకుండా వుంటాడూ ? తను చూడనప్పుడు చూసి మళ్ళీ తను చూసి నప్పుడు, చూడనట్లు - గంద్రగోళంగా వుంది.

జీప్లో మకుపుల రోడ్డుంట దిగుతున్నాను. ఐదు నిమిషాల్లో ఎల్లోరా గుహల దగ్గరకు చేరుకున్నారు. జనం అట్టే మందిలేరు. ముందు రోడ్డు వూడుస్తున్నారు. టీ దుకాణం దగ్గర కొందరు చేరారు— స్త్రీలు పురుషులు ఆమెవరో పార్సీ స్త్రీ— నల్లటి సన్ గ్లాసెస్ పెట్టుకుంది. భుజాన కెమేరా, తోపల ఫోటోలు తియ్యకూడదుట తోపలికెళ్ళారు.

మరో ఇద్దరు వారి ముందు నడుస్తున్నారు. వారిని వెళ్ళ నిచ్చి చూస్తూ వెడతున్నాడు మధుసూదనం. ఇట్లాంటి శిల్పాలు తను ఉత్తర హిందూదేశంలో చాలా చూసింది. దిల్వారా ఆలయం, భువనేశ్వర, కుజ రాహా... ఇవీ అల్లాగే ఉన్నాయి. కైలాసం ప్రసిద్ధ శిల్పం. అతి ప్రాచీన మైనది— పదహారువందల సంవత్సరాల క్రితంది ఇవన్నీ బౌద్ధశిల్పాలు. పెద్దవి భీకరంగా వుంటాయి. మధు చేతులతో శిల్పాలని తడుము తున్నాడు.

“మీకు చదరంగం నేర్పనా ?”

“నాకు చదరంగం ఎత్తులు తెలుసు— ఏది ఎట్లా నడస్తుందో”

“ఇట్లా రండి”

అక్కడ చీకటిగా వుంది. భయమేస్తోంది. స్తంభాన జేర్లబడింది.

అతను దూరంగా వెళ్ళి తన పక్షంకేసి చూస్తున్నాడు. లాల్చీ జేబులోంచి బేపుతీశాడు. దగ్గర కొచ్చాడు. నిలువునా బేపు వేళ్ళాడేసి కొలత చూస్తున్నాడు. భుజాల వెడల్పు కొలుస్తున్నాడు.

“ఏమిటిదంతా ?”

నవ్వుతాడు

“వెర్రి”

మెడచుట్టూ కొలుస్తున్నాడు. అతని శ్వాస తన మీద పడకుండా మొహం తిప్పేశాడు.

“ఇంక రండి”

వెడుతున్నారు

“ఇక్కడ నిలబడండి. మోకాలు మడిచి నిలబడండి ?”

తనకి చేతకావడం లేదు. తన పాదం పైన చేతులుపెట్టిపైకి వంచుతున్నాడు.

“ఏం పనది ?”

“శివుడు పార్వతి చదరంగం ఆడుతున్న శిల్పం ఇది. జన్మ రాహిత్యము అయ్యేవరకూ మనిషి జన్మలెత్తుతూ ఉంటాడంటారు మన పెద్దలు. పదహారువందల సంవత్సరాల క్రితం మీరు ఇక్కడే కూర్చున్నారు. చదరంగం ఆడుతున్నారు. ఆనాటి శిల్పి మీ చిత్రం రాతి మీద చెక్కివేశాడు. దైవం పేరిట వారి సౌందర్య తృప్తి తీర్చుకోవాలి. పాపం పూర్ణం వాళ్ళు అదోడగా అందరూ మెచ్చుకుంటారు. ఆ శిల్పిని నేను మాత్రం కాను.”

“ఇది నాలా ఉందంటావా?”

“అనను”

“మీరు దానిలా అయ్యేవరకూ జన్మలు ఎత్తుతూనే ఉంటారు.”

“పిచ్చి.”

“తప్పకుండా పిచ్చే. కాని అందమైన పిచ్చి.”

మళ్ళా వెడుతున్నారు.

“నదీదేవత—ఆ కళ్ళల్లో కన్నీరు జారి నదిగా ప్రవహిస్తోంది” అంటున్నాడు.

“నాకేం కనబడలేదు”

“ఊహ పురుషుడు—శరీరం త్రీ, దేవత నదీప్రవాహం—పురుషుడు వొడ్డు, మట్టిముద్ద త్రీ—శిల్పి పురుషుడు...”

“భ్రమ.”

“భ్రమకాదని ఈ భైరవుడి మూరిని చూస్తే తెలుస్తుంది.”

రాత్రి భైరవుణ్ణి చూస్తే భయమేస్తుంది. మధు మళ్ళా మొదలెట్టాడు

“మెడలో పుర్రెలమాల, మృత్యువు తాండవించినట్లు—పుర్రెలు మద్దెళ్ళు; దారం వీణతీగె; సృష్టి సమర్పించిన రక్తం, మాంసం, కండ, ఎముకలు—పీల్చి పిప్పిచేసి, ఆ మెరిసి పొయ్యే నేత్రాలు పీకేసి, రెండు కంతలు మిగులుస్తాడు భైరవుడు. ఆడా మగ వ్యర్థాసాలులేవు. మనస్సు కనబడదు. ఊహించాలి, ఊహించేక క్తి ఒక్కటే మానవుడి సొత్తు.”

పన్నెండు బౌద్ధగుహలు తిరిగేటప్పటికి తనకి అలుపొచ్చింది. చెమటబిందువులు నుదిటిమీదనుంచి జారుతున్నాయి. బైటకొచ్చి నిలబడింది. పన్నెండు దాటుతోంది. మహిషాసురుణ్ణి చూస్తున్నాడు అతను. ఏవో కొలతలు కొలుస్తున్నాడు. వొచ్చాడు జీప్లో బైబుదేరారు. పాకలో కెళ్ళారు. భోజనం ఏర్పాటు చేస్తున్నాడు ఊహ. లోపల్నుంచి ఓ అమ్మాయి వొడ్డనకొచ్చింది. నల్లగా, పొట్టిగావుంది. చింపిరిజడ. మెళ్ళో ఎర్రపూసల హారం—పచ్చగాజులు, డోకొస్తుంది. స్నానం చేసిందా? ఆ ఊదారంగు చీరెక్కడ దొరికింది?

“ఆమె ఎక్కడ అని అడిగారు. ఈమే ఆమె.” అన్నాడు. ఆ పిల్ల వెళ్ళినవేపు చూపుతూ.

ఆశ్చర్యమేస్తుంది. ఇదెక్కడ దొరికింది? తన కక్కడినుండి వెళ్ళి పోవాలనుంది చి, చి!

“పేరు—తుక్కమ్మ” అని నవ్వుతున్నాడు.

‘తగిన పేరే.’

తనూ నవ్వుతోంది. ఇద్దరూ విరగబడి నవ్వుతున్నారు.

“తుక్కమ్మది బెరంగాబాద్ దగ్గర తీసేసారు. గొర్రెలు కాస్తుంది. ఒస్తూంటే కనబడింది ఆపని యీపని చెయ్యడానికి రమ్మన్నా. ఒప్పుకుంది మాజాని పేండ్లి చేసుకోమంటున్నా. వాడు తనకి నచ్చలేదుట. మాజా దేవపురుషుడు - అంటే వాడే శరీరం.”

“ఛీ, ఛీ!”

“శరీరంపట్ల మనకి గౌరవం పోయింది. శివలింగపూజ ప్రాధాన్యం పూర్వులు పోగిడినా, యీ వాడు శరీరం శక్తిపట్ల ఆదగణ లేదు ప్రతిభా శాలులైన ఒకరిద్దరు శిల్పులు రాయిద్దారా యీ సూత్రం చాటుతున్నారు. ఆధునిక శిల్పానికి మొహం ఉండదు -- స్ఫుటమైన ఆకారంలో ముఖ్యమైన కోణాలు మాత్రం ఉంటాయి. అట్లా ప్రదర్శిస్తే, కళ్ళు తెరిచి శరీరం చూస్తారని. కాని చూడలేదు. ఎగ్జిబిషన్ లో పెట్టాడు. శిథిలయాల కింద జమకట్టి, పురావస్తు శాఖవారికి వప్పగించేస్తారు. మరొకరి శరీరం చూడలేనివారు తమ శరీరాలు చూసుకోలేరు.”

తుక్కమ్మది చిన్నముక్కు—చేపపిల్లలాంటి చిన్ని కళ్ళు- నల్ల జిగురుచెట్టు బెరడులాంటి ఛాయ.

“నల్లరాతిలో చెక్కిన స్వప్నం” అన్నాడు మధు ఆమెను వుద్దేశించి.

ఛీ, ఛీ అట్లా గంటా దేమిటి? గబగబ భోజనంచేసి చెయ్యి కడుక్కుంది. పక్కచుట్ట అమర్చింది తుక్కమ్మ—దానిచేతులతో తాకిన పక్కమీద ఎల్లా పడుకోడం?

మాజా సరుకులు తెస్తానని వెళ్ళాడు. సిద్దొస్తోంది. పడుకుంది జ్ఞానసుందరి.

రెండైంది. మెళకు వొచ్చింది. ఏదో చప్పుడు. సుత్తితో రాళ్ళని

కొడుతోన్నట్లు. లేచి చూసింది. ఎవ్వరూ కనబడరు పాకలో మధ్య పరదాలా అమర్చిన గుడ్డవెనక ఏదో చప్పుడు. కిందనించి చూసింది. ఆ పిల్ల-తుక్కమ్మ-వివస్ర అయి నిలబడింది. అటు తిరిగింది. కదలకండా నిలబడింది—నల్లరాయిలా, మధు కొలతలు కొలవడం. మళ్ళా ఎదురుగా ఉన్న ఎర్రరాయి మీద సుత్తితో కొట్టడం—తెలిసింది ఆమె శరీరం ఆధారంగా, రాతిమీద శిల్పం చెక్కుతున్నాడు. గబగబ వెళ్ళి పడుకుని కళ్ళు మూసుకుంది.

రాతిమీద సుత్తితో కొడుతున్నాడు—చప్పుడు ఆమె నరాలని కోస్తోంది—శరీరంలో ఏదో వేదన లోపలనుంచి గుండెలు శరీరం పైన కొడుతున్నట్లు—ఉద్రేకాల విప్లవం—దొడ్లోకి వెళ్ళి మొహాన చన్నీళ్ళు జల్లుకుంది. అవతల చెట్టు ఎండలో మాడుతున్నాయి. రాళ్ళు గుడ్డెర్ర జేసినట్లు కాలుతున్నాయి. అంతా వేడి—కాతిన్యం జ్వాల.

టీ తాగాలని వుంది. మాజా లేడు. తనే పాలదబ్బా కోసం వెదికి

పెట్టుకుంది.
“మీ కెందుకు శ్రమ. ఆపిల్ల పెడుతుందిగా” అన్నాడు మధు లోపలి కొచ్చి.

“దాన్ని పంపించివెయ్యి.”

“అదేం చేసింది?”

“నాకేదో చిరాకుగా వుంది.”

అతను వెళ్ళాడు లోపల ఏదో గుసగుసలు. మళ్ళా సుత్తి దెబ్బలు రాతిముక్కలు నలుదిక్కులా ఎగిరిపడుతున్నాయి. తన ముందొకటి పడింది. నల్ల రాతిపెంకు. తడిమితే వేడిగా వుంది. తొందరగా లోపలి కెళ్ళింది.

“కాసేప ఆప” అని గరించింది. నిలిపాడు.

“ఆ పిల్లతోనా...?”

“ఏదో వొక ఆకృతి వుండాలిగా.”

“పెండ్లాం వుందిగా.”

“మీలాగే ఇట్లాంటి పనులు చిరాకు. ఈ పనిలో డబ్బు, హోదా లేవు. నిరుపయోగమైంది. ఆట్లా కూర్చుంటుందా నిలబడుతుందా,... మీకు తేలీదు?”

“దాన్ని పంపించి వెయ్యి”

దగ్గరగా వచ్చాడు. చెవులో రహస్యంగా చెప్పాడు.

‘ఛ, ఛ—నేనా—? మంచివాడివే—నీకు మతిపోయిందా?’

“కోపమైతే అడగను లెండి...”

“సిగ్గులేదూ.”

“సిగ్గువల్లే నిజమైన శక్తుల్ని హరింపజేసుకుని వికాసంలేని వృధా జీవితాలుగా తయారవుతున్నాయి మన బ్రతుకులు. ప్రాచీనులకి లేవు. ఉంటే అజంతాచిత్రాలు, ఎల్లారా శిల్పాలు ఉండవు. ఆ పిల్లకి రూపాయి కావాలి. ఇంకేమీ ఉద్దు. మరి నా కెవ్వరూ దొరకలేదు. ఏం చెయ్యను?”

నువ్వు శిల్పివా? ఎప్పుడూ ఇట్లాంటివి ఇంటిదగ్గర చెయ్యలేదే!” అన్నది తాను.

“శిల్పిని కాను. నే నెవర్నికాను. నాకు వ్యక్తిత్వం లేదు. భార్యకి డబ్బు గడించిపెట్టే నొకర్ను. పిల్లల్ని స్కూలుకి తీసికెళ్ళే ఆయాను. జ్వరం ఒస్తే టెంపరేచర్ మాసే నెర్నుని. రాళ్ళ పరిశోధన నా ఉద్యోగం. ప్రొమోషన్ లేదు. నేనొక రాయి నయినాను. శిథిలమయ్యే స్థితిరాకుండా, నే నేర్చుకున్న ఆ ఒక్క పాఠాన్ని ప్రకటించాలంటే రాళ్ళే అనువైన పరికరం. శిల్పం చేతకాదు. రాయితప్ప మరొకటి నా కర్ణమవదు. ఆస్ట్రేలియా నుండొచ్చిన ఆ దొరగారి దగ్గర పద్దతి తెలుసుకున్నా పరికరాలు కొన్నా, ఆయన సహాయంతో కొన్ని సూత్రాలు ఆచరణలో పెట్టాను చూడండి.”

మూలనున్న బుట్టపైన కప్పిన గోనినంచీ తొలగించాడు. ఎరువు రంగు మూడడుగుల ఎత్తు బొమ్మ. పురుషుడు మోకాళ్ళమీద ఒంగి, ప్రాకుతున్న చిత్రం. మోకాళ్ళు మోచేతులు కణుపులు కట్టినట్లున్నాయి పేగులు కనబడుతున్నాయి. ప్రక్కన నిలబడిన మరో ప్రతిమ—స్త్రీలా గుంది. ఇంకా పూర్తికాలేదు.

“పురుషుడు స్త్రీకి బానిసకావడం - అన్నది నే చెప్పదల్చిన భావం. ‘స్వేచ్ఛ’ అనే విషయంపై శిల్పాలపోటీ జరుపుతున్నారు కలకత్తాలో. ఈ భావం సుర్పించింది—ఆస్ట్రేలియా గురువు నవ్వాడు కాని, చివరికి ఆమోదించాడు. ఆయన భార్య ఆయనకి విడాకులిచ్చింది.”

“ఇప్పుడు సీకేం లోటాచ్చింది ?”

“ఏం లోటు లేదు—అదీ ఒక లోటే. నేను చెయ్యదల్చుకున్న వాటిని చెయ్యనివ్వడం, దానివల్ల ప్రయోజనం లేకపోయినా— అంతే నే కోరేది...”

“అవి చెడపనులయినా కూడానా ?”

“ఒకరి దృష్టిలో చెడ్డకావచ్చు.”

“నువ్వు చెప్పింది నిజమైతే, ఆసలు సంఘంలో నీతి, మంచి అంటూ వుండవు.”

“మామూలు వాళ్ళకి నీతి, మంచి వుండాలి — కానీ ఏ ఒకరిద్దరో అసాధారణ వ్యక్తులుంటారు. ప్రతి సంఘంలోనూ వారికి స్వేచ్ఛ వుండాలి. ఉంటేనే ఏదోవొక ఘనకార్యం చెయ్యగలుగుతారు. సంస్కృతి, నాగరికత వారివల్లనే వృద్ధి చెందుతాయి. ఈ యుద్ధార్థం సంఘ సంస్కర్తలు గుర్తించే వరకూ ప్రతిభాశాలుల కృషి ఫలించదు.”

“నువ్వు అసాధారణ వ్యక్తివా ?”

“కాను. ఏమో, ఒకయత్నం చేస్తాను. అది ఫలించకపోతే మామూలు మనిషినే, ఇదంతా విడిచిపెట్టి, పిల్లల్ని కంటూ, నెలజీతం భార్యకిస్తూ, నౌకర్ లా, మంత్రసానిలా మామూలు జీవితం సాగిస్తాను” అన్నాడు.

ఇదంతా ఏదో గొడవగా వుంది. తన కి సమస్యలు లేవు. భర్త లేడు. సంసారం లేదు. స్వేచ్ఛాజీవి. తన చిత్రం చెక్కొచ్చుగా! ఇందాక అడిగినప్పుడు ఊ అనకూడదూ! అప్పుడు ఛ, ఛ అని చీద రించుకుంది. ఇప్పుడింక వెనక్కి వెళ్ళడానికిలేదు. బెట్టుగా వుండాలి. అతను దొడ్లోకి స్నానాని కెళ్ళాడు. బొమ్మని దగ్గరగా చూసింది. వేళ్ళతో తాకింది. ఎర్ర ప్లాస్టర్ మద్దలో తయాతయిన చిత్రం. మోకాళ్ళమీద మనిషి జంతువులా వున్నాడు కాని, మనిషిలా లేడు. తువ్వాలతో ఒళ్ళు తుడుచుకుంటున్నాడు, బట్టలు ఆరబెడుతున్నాడు.

“ఆ పిలేదీ ?”

“సంపించివేశాను.”

“మరి నీ పనికి అక్కర్లేదూ ?”

“నాకు తెలుసు. మీకు పరస్త్రి పంచనుండటం గిట్టదని.”

“ఛి, ఛి! నా కదంటే అనూయా?”

“మీక్కాడు. దానికి మీరంటే అనూయ వుండొచ్చుగా, ఈ పూట కదలకుండా కూర్చోలేకపోయింది. ఆటు, ఒటూ చూద్దం, మెడతిప్పడం, కాళ్ళు తిమ్మెర్లు—అన్నీ అంతరాయాలే. దానికి హృదయం లేదను కున్నా. పొరబాటు. అదీ మనిషే—సంపించివేశాను...”

దిగులుగా వున్నాడు. దగ్గరగా వెళ్ళింది తను.

“కోపం వచ్చిందా ?”

“ఎందుకు ?”

“నేనలా అన్నందుకు ”

“లేదు. పెద్దకార్యం సాధించాలంటే శిక్షణ, సాధన కావాలి. ఉద్రేకాలకు గురికాకూడదు. కోపానికి గురై నవాళ్ళు కారాగార శిక్షపొంది, జైళ్ళలో రాళ్ళు కొట్టుతూ వుంటారు. శిల్పాలు చెక్కరు.”

“ఈ రాతిదొమ్మ ఏమిటి ?”

“ఆ చిన్నది ప్లాస్టర్ శిల్పం, అది వూరికే మోడల్. దాన్ని ఆధా

తంగా రాతిమీద చెక్కాలి. పచ్చ మారుబుల్ రాయిని సంపాదించాను. పురుషుడి బొమ్మకు ఘాజా ఆధారం. స్త్రీ ప్రతిమ పూర్తి కావాలి. నమూనా దొరకడం లేదు, స్త్రీ తీవిగా నిలబడి, ఆ వొంగిన పురుషుడి ప్రక్కన చేతిలో గరిట పట్టుకున్నట్లు చిత్రించాలి. అతను బానిస—ఆమె యజమాని, ఆమె ఆయుధం అట్లకాడ. అతని ఆశయం యజమానిరాలికి కోపం రాకుండా, దగ్గరలోనే వెనక పాకుతూ పోతూండడం...”

మళ్ళా నవ్వుతున్నాడు. రాతి బండ నాలుగడుగులుంది. తలకాయ స్వరూపం మాత్రం గుండ్రంగా, బంటిలా వెక్కబడివుంది. ఎదురుగా మరో రాయి వుంది. దాని మీద కూర్చుని, రాతి కేసి చూస్తోంది. అతను రాడేం? బైటకొచ్చి చూసింది. అక్కడ లేదు. తను కూర్చున్న రాయి మీదనే ఇందాక ఆ పిల్ల కూర్చుని వుంది. ఆ రాతిని ఒక్క తాపు తన్నింది. అది దొర్లింది, రెండు ముక్కలైంది. పాదం పుండుతోంది.

జీప్ లేదు. గూహల్లోకి వెళ్ళుంటాడు. తను బైటకి నడిచింది. గూహల దగ్గరకి వెళ్ళటం ఎట్లా? చాలా దూరం. సూర్యాస్తమయం చూడ్డానికి వెళ్ళుంటాడు. కొండకైకి. వశువు తిరిగి కొండమీదికి నడుస్తోంది. అరగంట నడిచింది. ఆలుపోచ్చింది. అక్కడ రాతిమీద పడుకుంది. సూర్యుడి కేసి చూసింది. సూర్యుడు నూనెలో మంట ప్రతిబింబంలా మసగ్గా వెలుగుతున్నాడు. వేటకాడు పొదిలోకి అంబులు దింపుకుంటున్నట్లు, కిరణాలు దిగిపోతున్నాయి. క్రూరమృగాలు వేటగాడిని చుట్టమట్టినట్లు నల్ల మేఘాలుకుంటుకుంటూ దిగిపోతూన్న సూర్యుణ్ణి తరుముతున్నాయి. పిల్ల మేఘాలుచెదిరి పోతున్నాయి. దైర్యం చెబుతూ సుడిగాలి రేగింది. సూర్యుడు గాయపడ్డాడు. పడినచోట రక్తం చిమ్మినట్లు కాస్తంత ఎరుపు ఆకాశం అంచునిపట్టుకుంది. రక్తం తాగడానికి అడివి మృగాలైన మేఘాలు ఆ కాస్త చోటూ మూసేశాయి. గాలి విజృంభించింది. మేఘాలు ఒకదానిమీద ఒకటి పడి కొట్టాడుతుంటున్నాయి.

జ్ఞానసుందరికి పమిట వుండటంలేదు. జడ వూడింది. చీర లేచి

పోతోంది. మొహాన ఆకులు, దుమ్ము, కీటకాలు పొడుస్తున్నాయి. ప్రకృతి తరుముతోంది. గాయపడిన సూర్యుడి గుండె పగిలినట్లు ఉరుములు, చినుకులు పడుతున్నాయి. యజ్ఞనంతో విర్రవీగినట్లు చినుకులు ధారె నాయి. ఆమె పరుగెడుతోంది. పాక చాలా దూరంవుంది. తడిసి ముద్దవుతోంది. ఏం చెయ్యడం? పెద్ద రాతిబండకింద కాస్తంత నీడుంది. ఆ బండ కింద అవతలవైపు మనిషి అలజడైంది. మధుసూదనం.

“మీరిల్లా ఎందుకొచ్చారు?”

“నువ్వెందుకొచ్చావు?”

“రాళ్ళు ఏరుదామని”

చలితో వొణికి మాట తిన్నగా రావడంలేదు. తన లాల్పీతీసేశాడు.

‘నెత్తిన కప్పుకోండి.’

దగ్గరగా జరిగింది. అతనివకం మీద తల ఆనించి, లాల్పీ పైకి లాక్కుంది. అటు తిరిగాడు. దూరంగా వెళ్ళాడు. గట్టిగా అతని నడుం పట్టుకుంది. విదిలించాడు. మోకాళ్ళు పట్టుకుంది—చేతులతో ఆమెని పైకి లేవనెత్తాడు.

“అటు చూడండి.”

—ఏమిటిది?”

“నాగరాజ్యలక్ష్మి.”

“ఎక్కడా—భలేవాడివే.”

సవ్వుతున్నాడు—వొణుకుతూ. ఉంగరాల జుట్టు కాడలలా కళ్ళమీద పడుతోంది. అతని గెడ్డం ఆమె బుజాల మీద గుచ్చుకుంటోంది. అతని మెడ చుట్టూ చేతులు వేసి రొప్పులు వీపు మీద నొక్కుతోంది.

“రండి వెడదాం. ఇప్పుట్లో తగ్గదు.”

“దోవ కనబడదు. భయంగా వుంది.

“నా వెనకాలే రండి.” మెరుపుతీగలు ఆకాశంలో చీకటి బాధని వెలిగిస్తున్నాయి. అతన్ని పట్టుకుంది. ఆమె పట్టు విదిలించుకున్నాడు.

చేతిని గట్టిగా బిగించి పట్టుకుంది. నడుస్తున్నాడు. తను పడుతోంది. చేయూతనిస్తున్నాడు. పొదాలకింద రాళ్ళు పొడుస్తున్నాయి. గడ్డిలో ముళ్ళు—‘అమ్మో, చచ్చాను’ ఎగిరి గంతేసి అతన్ని కౌగిలించుకుంది. నున్నటి చాతీ మీద ఆమె హస్తాలు బిగిశాయి. తీగలాంటి వేళ్ళతో పట్టు విప్పి వేళ్ళని పట్టుకున్నాడు.

“తిన్నగా నడవండి.”

“భయంగా వుంది.”

“వాచ్చేళాం.”

వర్షం దిక్కు మాలింది. వెనకనుంచి పొడస్తోంది. ఆమెముందు, అతను వెనుక, నిలబడిపోయింది. అతని చేతులు తీసుకుని వక్షం పైకి లాక్కుంది. బడ వూడి అతని చేతుల మధ్య ఇరుక్కుంది. గాజులు పటుక్కుమన్నాయి విదిలించుకున్నాడు. పరుగెడుతున్నాడు. తనూ వేగంగా నడుస్తోంది. మాట రానడం లేదు. గుండెదడ, కాళ్ళు పట్టులేవు, పడిపోతోంది. మోకాళ్ళమీద పడింది. అతను లేవదీశాడు. ఆమె భుజాన్ని తనచేతుల మీద ఆనించి నడిపిస్తున్నాడు. వేళ్ళాడిపోతోంది. బరువంతా అతనిపైననే. కుంగిపోతున్నాడు. మాజా గుడ్డి దీపంతో, గోనిసంచీ నెత్తిని కప్పుకుని వాళ్ళ కేసి వస్తున్నాడు. ఇద్దరూ సాయం పట్టి, ఆమెని పాకలోకి జేరవేశారు.

“వర్షం తగ్గాక జీపు తీసుకురా”

“అందుకే పోతుండా.”

లోపల చీకటి. పక్క మీద పడుకోబెట్టాడు దుప్పటి కప్పాడు, పొయ్యి ముట్టించాడు తువ్వాయి, పొడిచీత మీద పడేశాడు. తను లేవ లేదు. తడి బట్టతో అలానే పరుంది. ఆమె పైన బ్యాటరీ లైటు వేశాడు. చీర వొంటికి చుట్టుకుంది. తడికి వొళ్ళంతా కనిపిస్తోంది.

“దుస్తులు మార్చండి.”

తను మాట్లాడలేదు.

“టీ తీసుకోండి.”

తను లేవలేదు, తల కింద చెయ్యి పెట్టి, పైకి లేవదీసి కూర్చో బెట్టాడు. టీ గ్లాసు పెదవులకు తగిల్చాడు. అతని నడుం పట్టుకుని కూర్చుంది. వొదిలించుకుని. జరిగి దూరంగా కూర్చున్నాడు.

“అమ్మో, నన్నొదిలి వెళ్ళకు, భయంమేస్తోంది.”

“భయం దేనికి ? ఇంటికి చేరుకున్నాంగా” నీరు వరండా చుట్టూ పొంగుతోంది. గాలికి కర్రలు కదలి వూచాయి. అడ్డంగా కట్టిన తాడు, పరదా, అన్నీ కిందకి కూలాయి. పైన వేసిన తడక లెసరెపలాడి కొట్టుకు పోయింది. పొయ్యి ఆరిపోయింది, చీకటి అంధకారం. అతన్ని వెదు కుతూ అటూ యటూ కదులుతోంది. ఏడి — కనబడడేం ?

“ఎక్కడ ?”

“ఇక్కడ, భయం లేదు. తగ్గిపోయిందిలేండి.”

వర్షం తగ్గింది. గాలి నీరసించింది, తెచ్చిపెట్టుకున్న కసితో వుండి వుండి వో చినుకు నేలని వెదుక్కుంటూ పడుతుంది.

“నాకేం కనపట్టలేదు, ఎక్కడ ?”

“ఇక్కడే — తగ్గిపోయిందిగా - మీరా తడి బట్టలతో గంగాదేవి వలె ఉన్నారు. మీకే భయమా ? మీ చెల్లెలికి భాగవతం వినిపించేది మా అత్తయ్య — జ్ఞాపకం వుందా ? గంగాదేవి అంటుందిట -

విమవీధిం బరతెంచి నేలబడ నా వేగంబునున్ సిల్పనో

పినవాడెవ్వడు మేడిసీతలము నే భేదించి పాతాళముం

జనుదున్ వచ్చితినేని నా జలములన్ సంస్నాతులై మానవుల్

నను బొందించు నఘవ్రజం బెచట నే నాశంబు బొందించెదన్ —

“అల్లాగ మీకు భయ మేమిటి ?”

తన కర్ణం కావడం లేదు, తను ఏం నాశనం చేసింది ?

“నేను నాశనం ఏం చేశాను ?”

“మీకే తెలుసు !”

పూజా వచ్చాడు, వాడి చేతిలో దీపం కాస్తా ఆరింది, మల్లా ముట్టించాడు. లేచింది తను. దుస్తులు మార్చుకుంది. పూజా పొయ్యి ముట్టించాడు, తడక బిగించాడు. పరదా లేవనెత్తి, తాళ్ళతో కట్టాడు. తడిబట్టలు ఆరబెట్టాడు. తను పక్కగా వెళ్ళి రాతి మీద కూర్చుంది.

మధుసూదనం దీపం తీసుకొచ్చాడు. చేతిలో సుత్తి వుంది. దీపాన్ని ఎత్తుగా తాడుతో కట్టాడు. ముసలినీడ కళ్ళలో పడుతోంది. చుట్టూ కీటకాలు. చేత్తో తోసేస్తోంది.

“నుంచోండి.”

“ఎందుకు?”

“అడక్కండి”

నిలబడింది. బైట కప్పలు బెక బెకలు సాగించాయి. కీచురాళ్ళు విజృంభించాయి. దీపం సన్నగిల్లుతోంది. అతను సుత్తితో రాతిని చెక్కుతున్నాడు. పొడుం అవుతోంది. బెల్లూడి పడుతోంది. ఎంతసేపు? కాళ్ళ లాగుతున్నాయి కూర్చుంది.

“నిలబడాలి.”

“నావల్ల కాదు ”

కూర్చునేవుంది. పురుగుల్ని తోసేస్తోంది.

“కదలకండి”

డిటెక్టివ్ లా గాలి కెరటం వీచింది దీపం ఆరింది త్రుళ్ళిపడి అతని మీద వారిగింది.

“మీరు కదలకూడదు.”

“చస్తోంటే శిల్పం ఏమిటి?”

“ఓపిక పట్టలేరు?”

మళ్ళా నిలబడింది.

“అటు చూడండి.”

దీపం ముట్టించాడు. దానిచుట్టూ కాగితం పెట్టాడు. ఎదురుగా మరొక తాడుకి టార్పొలైన్ కట్టాడు. దాని వెలుగు తన మెడమీద పడుతోంది. ఎదురుగా తువ్వలునుండ తన నీడ పడుతోంది—వక్షం నీడ పెద్దదిగా అతిశయోక్తిగా పడుతోంది. చేతులతో కప్పుకుంది. గిరగిర తిరిగింది కూర్చుని మళ్ళా అతనిమీద వాలింది. మెడచుట్టూ చేతులేసింది. విదలించు కున్నాడు.

“ఒక్కక్షణం నిశ్చింతగా, కవలకుండా దీక్షగా వుండలేరు?”

అవేంమాటలు దీక్షేమిటి! తనిప్పు డేంచేసింది? మధుసూదనం అవతలి భాగంలోకి నడిచాడు ఊజా రొట్టెలు తయారు చేసి ఒడ్డించాడు. ఆకలిగా వుంది. తింటున్నారు. అతనికేసి చూశ్శేకపోతోంది. అతనందే రోతగా వుంది. దీక్షట తన జీవితం అంతా దీక్షే. ఇందాకమట్టుకు,— అదుగో నాగరాజ్యంజ్మిని చూశు అని బెదిరించాడు. తను అక్క, ఆమె చెల్లెలు. చెల్లెలు భయపడాలి. చెల్లెలు ప్రవర్తన సరిగ్గా లేకపోతే తను అజమాయిషీ పెట్టాలి. తనకేం భయం?”

“అవి చన్నీళ్ళు. త్రాగకండి. ఇవిగో వేడినీళ్ళు. ఇవి త్రాగండి.”

వేణ్ణీళ్ళు త్రాగింది భోజనా లయ్యాయి. చెల్లెల్ని గురించి ఆలోచిస్తోంది. ఈపాటికి తనిక్కడవున్న విషయం యాత్రనుండి తిరిగెళ్ళిన స్నేహితురాండ్రు తెలియపరిచే వుంటారు. వారిని గురించి ఊహించు కుంటూ వుంటుంది నాగులు.

ఊజా పెద్ద బంగళాలో కెళ్ళి—మరో పెద్దదీపం తెచ్చాడు. ఆవలింత లొస్తున్నాయి. నిద్రొచ్చేస్తోంది. కళ్ళు మూతలు పడుతున్నాయి. మధుసూదనం పక్కచుట్ట పెద్దదిగా చేసి అడ్డంగా వుడచి దానిమీద ఆమె వెన్ను వాలేటట్లు పడుకోబెడుతున్నాడు. పడుకోడం కాదు—కూర్చునే వుంది. తలమట్టుకు పక్కచుట్టమీద ఆనింది. పడక కుర్చీలో కూర్చున్నట్టుగా వుంది. కనురెప్పలు లేవడం లేదు. పెద్ద దీపం వెలుగు పల్చగా రెప్పలమీద పడుతోంది. నిద్రలో తనెక్కడికో జారిపోతోంది. చీకటి

గుహలు ఎర్రటి సూర్యబింబం. వీనన్ గ్రహం గిలగిల తన్నుకుంటున్న దీపంబుడి. పట్టాలమీద రైలు చక్రాల లయ, త్రిమూర్తి వంటిమీద బీట, సముద్రంలో పిల్లకెరటం—గాలి, గడ్డిపువ్వు. అతని గడ్డం మొనలు. తన వక్షంపై తీగ లాంటివేళ్ళు ఎక్కడికో వెళ్ళిపోతున్నట్లుంది. ఆలోచన లేదు ఊహలేదు. ఏదో చప్పుడు. ఎవరో సుత్తితో తన గుండెలపైకొడుతోన్నట్లు అబ్బ అమ్మో—బాధ బాధలో సుఖం—నిద్రలోకి ద్రలోకి—లోకి... కి...

జ్ఞానసుందరి లేచి కళ్ళు తెరిచి తన చుట్టూ చూసేటప్పటికి ఏడు దాటింది. తన వంటివేసి చూసుకుంది, మామూలుగానే ఉంది. ఎలుకలు కొరకలేదు. పక్షులు పొడవలేదు— మనస్సు నిశ్చితంగా, బలంగా తేటగా ఉంది, రాత్రి నిద్ర బాగా పటింది. మొహం కడుక్కుని, టీ త్రాగింది. స్నానం చేసింది. రాత్రి ఆరేసిన చీర బాగా ఆరలేదు. మళ్ళా ఆ చీరే కట్టుకుంది.

“అయ్యోగా రేరీ ?”

“అల్లా వెళ్ళారండి.”

తనకి తోచడంలేదు అల్లా నడిచివెళ్ళింది. సూర్యుడి వెలుగుతో ప్రకృతి తలంటుపోసుకుని కొత్తబట్టలు ధరించినట్లుగా కలకల్లాడుతోంది. దాహం తీరిన నేల పెదవులు ముడుచుకుని పరున్నట్లు, బీటలు ఎండపెట్టు కుంటోంది. పాయలుగా చారలుగా చీరమడతలుగా నేల విడి, కలిసింది. పచ్చగడ్డిమీద నీటికణాలు వజ్రాలలా మెరుస్తున్నాయి. పాదాలకింద తడి దూసుకోచ్చి, కదలికను అరికడుతోంది. పక్షులు రెక్కలు ముడుచుకుని శాలువా కప్పుకున్నట్లు ప్రభాతగానం చెయ్యలేక, దగ్గరగా జరిగి, చోద్యం చూస్తున్నాయి. భూమిలోంచి తడి, రాళ్ళమీద వేడి ద్రవ్యంద్యాలతో తన శరీరాన్ని మభ్యపెడుతున్నాయి. నగ్నంగా నేలమీద పడి, సూర్యుడికి నమస్కరించాలనిపిస్తుంది ప్రకృతి ఆమెని కడిగి పవిత్రం చేసినట్లు

అయింది. ద్వేషంలేదు, రాగంలేదు, కోరికలేదు. తనిప్పుడు మరణిస్తే స్వర్గానికే వెడుతుంది. సీతాదేవిలా భూమి విడి ఆమెని కౌగలించుకుని లాక్కుపోతే బావుండును.

తొమ్మిదైంది. జీవ్ చప్పుడు. అతను దిగాడు. మరొక వ్యక్తికూడా దిగాడు. ఇద్దరూ పెద్ద కర్రపెట్టెని దించుతున్నారు పాకముందు.

రాత్రి తాను చేసిన విషయాలు జ్ఞానసుందరికి జ్ఞాపకం రావడం లేదు. ఏ మంది? ఏం కావాలి? ఏం మాట్లాడింది? ఆ గాలి, ఆ వర్షం— తను మరో అవతారం దాల్చింది. ఎవ్వరికీ అర్థంకాదు. అతని కర్థమాతుంది, పాకకేసి నడుస్తోంది. సామానంత సర్ది జీపులోకి చేరవేస్తున్నారు. పెద్ద కర్రపెట్టెని, ఆ ముగ్గురూ జీప్లో ఎక్కిస్తున్నారు. కుండలు, చెంబులు ఘాజా పెద్ద బంగళాలోకి పట్టుకుపోతున్నాడు. ప్రయాణానికి సిద్దంచేస్తున్నట్లుగా ఉంది.

“లేవండి”.

“ఎక్కడికి?”

“ఇంటికి”.

పక్కచుట్ట, బాగ్ లోపలపెట్టారు. ఘాజా బట్టలు మార్చాడు, బనీన్ తొడుక్కున్నాడు, టోపీ పెట్టుకున్నాడు. మధు లాల్చీ, పైజామా వేసుకున్నాడు. అతను మొహం తేటగా ఉంది. ఏదో మార్పుంది. అవును. గడ్డం చేసుకున్నాడు నున్నగా, ఆకుపచ్చగా మెరుస్తోంది గడ్డం. అదుగో గడ్డంకింద ఆ మచ్చ, అది కనబడకుండా గడ్డం పెంచాడా? ఏమో ఎవరికి తెలుసు? బుట్టనించా రకరకాల రాళ్ళు, మరో బుట్టలో ప్లాస్టర్ చిత్రం— వెనకసీటంతా సామానులు సరిపోయాయి. ఘాజా వెనకాల ఎక్కి, పెట్టెలపైన కాళ్ళతో నొక్కి కూర్చున్నాడు.

బెరంగాబాద్ చేరుకునేటప్పటికి పదకొండైంది. ఏదో యింటికి వచ్చారు. దోవలో ప్రతిక కొన్నాడు మధు.

“చదువుకుంటూ ఉండండి ఇప్పుడేవస్తాను” అని జీప్లో ఘాజాతో

వెళ్ళాడు. పత్రికలో విషయాలు మరో లోకం వార్తలలాగున్నాయి. తనకి వాటితో సంబంధంలేదు. చదవాఅని లేదు. కళ్ళుమూసుకుని పరుంది లేచే టప్పటికి పన్నెండైంది, వాళ్ళొచ్చారు. ముగ్గురూ హోటలు కెళ్ళి భోజనం చేశారు. అక్కడనుండి బండిలో స్టేషన్ కి వెళ్ళారు.

ప్లాట్ ఫారం చివరికి వెళ్ళారు. అక్కడ జనం లేరు. ఇంకా చివరికి, ప్లాట్ ఫారం దాటారు. చెట్లు నీడలో నుంచున్నారు.

“రాత్రి ఎల్లాగో ప్రవర్తించాను కదూ ?”

నవ్వుతాడు.

“హిస్టోరియా” అన్నది తనే.

మాటాడడు.

“మనుషుల్ని ఎవ్వరూ అర్థంచేసుకోరు; అవునా?”

“ఎవ్వరూ అర్థంచేసుకోపొతేనే ఇంత బాధపడతాం, అర్థం చేసు కుంటే ఇంకెంత బాధపడతామో!” అన్నాడు. జాలేసుంది. ఇదివరకెన్నడూ చూడని వికాసం, ఒక తేజస్సు అతని మొహంలో అస్పష్టంగా మెరు స్తోంది. కళ్ళవెనక నీరూరినట్లు, తడి మసలుతోంది. కళ్ళల్లో ఎర్రచారలు తీర్చి వున్నాయి.

“రాత్రి నాకు బాగా నిద్రపట్టేసింది. నువ్వు నిద్రపోలేదు. కళ్ళు ఎర్రగా వున్నాయి.”

“నిన్నరాత్రి సజీవుడనై వున్నాను.”

“అంటే?”

“రె లాస్తోంది.”

“అవును, రైలుపొగ కొండ వెనక పాకుతోంది

ముందు పట్టాలు అదురుతున్నాయి. జనం ముందుకి పరుగెడు తున్నారు. తను, అతను జనంలోకి వేగంగా నడిచారు. రైలు నిలిచింది. ఆదాళ్ళపెద్దెలో ఖాళీగా వుంది. తనని ఎక్కమన్నాడు. ఎక్కింది. బట్టల సంచీ, పక్కచుట్ట అందులో పడేశాడు ఘాజా. అతను తన పెద్దెముందు నిలబడాడు.

“రైలు కదిలే వేళయింది. ఎక్కరాదు?”

“ఫరవాలేదు. ఒక విషయం చెప్పనా?”

“ఏమిటది?”

తన వక్షంకేసి తీక్షణంగా చూస్తున్నాడు. పమిట సర్దుకుంది.

“నన్ను తమించాలి.”

“ఎందుకు?”

“రాత్రి ఒక అపచారం చేశాను.”

గుండెలు కొట్టుకుంటున్నాయి. ఆ ఉదయం తను లేవగానే, ఒంటికేసి చూసుకుంది. ఎందుకో తెలుస్తోంది.

చెప్ప”

“మీకు వేడినీళ్ళలో నిద్రమందు కలిపిచ్చాను.”

“అందుకనే బాగా నిద్రపట్టేసింది, మేలుకోవాలనుకున్నా సాధ్యం కాలేదు. ఎందుకు?”

“కదలకుండా, నిశ్చలంగా వుంటారని.”

“రైలు కదిలే సందడి వినబడతోంది. ఊజా పక్క పెట్టెలో ఎక్కాడు. రైలు కదులుతోంది.

“నువ్వెక్కు.”

నవ్వుతూ నిలబడ్డాడు, రైలు వేగం పెరిగింది. ఎక్కడేం? ప్లాట్ ఫారం మీద నిలబడి నవ్వుతున్నాడు. అదేమిటి?

చెయ్యి వూపుతున్నాడు. దూరంగా, పసివాడిలాగై పొయ్యాడు.

ఏదో స్టేషన్లో ఆగింది రైలు. ఊజా పెట్టెదగ్గర కొచ్చాడు.

“అయ్యగారు రాలేదేం?”

“వారెటో వెడతారుట. మిమ్మల్ని దింపి రమ్మన్నారు. దిక్కట్ల నా దగ్గరున్నాయి.

“ఏ వూరుట?”

“నాకు చెప్పలేదు.”

రెలు కదిలింది. పక్కపడుచుకుని పరుంది జ్ఞానసుందరి. తనలో జ్ఞానంలేదు, సౌందర్యంలేదు. పేరులో రెండూ వున్నాయి. అందమైన పేరు. నిద్ర పట్టేసినట్లు తెలుస్తుంది. ఇంక తెలవడం లేదు.

చెల్లెలిగారింటికి చేరుకునేటప్పటికి ఉదయం తొమ్మిదయింది. మరో బండిలో వెడతానని మాజా స్టేషన్లో దిగడాడు. ఇంటి దగ్గర నౌకరు లాల్ గిరి వున్నాడు.

“అమ్మగా రేరి?”

“అమ్మ మీనాక్షిగారింటి కెళ్ళింది” అంటూ మధురభక్తి పరుగెత్తు కొచ్చి ఆమె వొళ్ళో కూర్చుంది. మధురంని కౌగలించుకుంది. అప్రయత్నంగా కళ్ళమ్మట నీరు కారుతున్నాయి.

“అంతా బాగున్నారామ్మా?” ఏడ్చేస్తోంది. మధురం ఏడుపు ఆపుకొని నీళ్ళు తుడుచుకుని నవ్వుతోంది. రెండు జడలు. ఎర్ర గౌను పల్చటి మొహం, పెద్ద కళ్ళు మధురం ముద్దుగా వుంటుంది.

“నాన్నేడి?”

“వస్తాడు”

“ఏడి? అమ్మని పిల్చుకొస్తా” మధురం పరుగెత్తింది. స్నానాని కెళ్ళింది జ్ఞానసుందరి, స్నానం చేసి కొత్త చీర—పసుపు పచ్చటి. ఎర్ర బోర్డర్ ఖద్దరుది కట్టుకుంది.

“ఆయనేరి?”

వెనక్కి తిరిగింది. చెల్లెలు నాగరాజ్యలక్ష్మి. ఆమె కౌగలించుకుంది. అల్లా నాలుగు నిమిషా లుండిపోయారు. మధురం హాల్లో గంతులేస్తోంది. సంగీతం పాడుతోంది.

“రాలేదా?”

“లేదు”

నాగరాజ్యలక్ష్మి ఏడ్చేసింది.

“చూశావా ?”

“మూడురోజు లున్నాను”

“ఎలా వున్నాడు ?”

“జీమంగా వున్నాడు

“మరి రాలేదేం ?”

ఏం సమారానం చెప్పాలి ? చెల్లెలికేసి పరీక్షగా చూసింది. అమెను చూసి నాలుగైదు నెలలైంది. కాస్తంత లావెక్కినట్లుంది. మొహం వాచి నట్లుంది. కళ్ళ కింద గీతలు, వూడిన ముడి, ఎర్ర రాళ్ళ దిద్దులు, మెళ్ళో కొత్త పగడాల దండ.

“ఈ మధ్య చేయించావా ?”

కళ్ళు తుడుచుకుంది.

“మీనాక్షి కొంది. నన్నూ కొనమని చంపింది కాదనలేక పొయ్యాను. ముందిది చెప్పు, ఆయనేమైనట్లు—?”

జ్ఞానసుందరి చెప్పడం మొదలెట్టింది. ఏం చెప్పాలో ఎట్లా చెప్పాలో రోజుల్లా రైల్లో అనుకున్నవి చెబుతోంది చూసిన యాతా స్థలాలు, బొంబాయిలో చెల్లెలి ఉత్తరం రావడం. అజంతాలో మధుని చూడం, స్నేహిత బృందంలోంచి తాను విడిపోయిన ఉదంతం. ఘాజా ఆధారంగా అతను ప్రతిమ చెక్కడం—

“ఆ రాత్రి నిద్రపట్టేసింది. మొన్నాడు చూశాను. ఆ కుర్రాడిని నిలబెట్టి, కొలతలు కొలుస్తున్నాడు నా కప్పుడర్థం కాజేదు”

మన్నాడు ఎల్లోరా రావడం పాకలో మకాం సూర్యాస్తమయం—

“అలసి వున్నానేమో — నిద్రపట్టేసింది”

నల్లపిల్ల నగ్న దృశ్యం గూరించి విడిచిపెట్టేసింది. అసలు ఆ పిల్ల విషయమే చెప్పలేదు. ఎల్లోరా గూహలు చూడం. అక్కడి శిల్పాలని గూరించి రాళ్ళని గూరించి అతను చేసిన వర్ణన చెప్పింది. మన్నాడు పెద్ద

వర్షం తను పాకలోనే వుండిపోయింది. అతను వర్షంలో తడిసి వచ్చాడు. తనకి జ్వరం వచ్చింది.

“ఏదో పుండు వేడనీళ్ళలో కలిపిచ్చాడు— బాగా నిద్ర పట్టేసింది. ఉదయానికి నయమైంది”

“చెక్కడం ఏమిటి?”

చెల్లెలు కనుబొమ్మలు ప్రశ్నార్థకంగా చిట్లించినప్పుడు మరీ అందముగా వుంటుంది. ఎత్తు మరో రెండంగుళాలు వుండి వుంటే నిజంగా చెల్లెలు ఎల్లోరాలో నదీ సుందరిలా గుంటుంది.

“రాతిమీద శిల్పం చెక్కుతాడట, ఒక పురుషుడు కూర్చునట్లు— అంతవరకూ చూశాను”

“ఆయనకీ శిల్పం ఏమిటి?”

“ఏమో అక్కడెవరో ఆస్ట్రేలియా దొర ఒకాయన దొరికాడుట. అతన్ని చూసి నేర్చుకున్నాడట.”

ఇంకేముంది? మొన్నాడు ప్రయాణం. తనకేం తెలుసు? అతనూ వొస్తాడనుకుంది రాలేదు దిగడి పొయ్యాడు. ఘాజాని సాయం పంపించాడు.

“వా డేడి?”

“తిరుగు రైలో వాళ్ళ వూరెళ్ళిపోతాడుట.”

“ఉత్తరం వ్రాయలేక పొయ్యావా?”

“తెలిగ్రాం ఇప్పించమన్నా, తిరగొట్టేశాడు”.

“ఎందుకు?”

“ఎందుకో మరి”

“ఇంకేం చెప్పారు?”

“కంగారుపడొద్దను. వారంలో వచ్చేస్తాను అని చెప్పమన్నాడు”.

“లేచెడుతూ మొగుడికి చద్దికూడు ఇష్టమని చెప్పిందిట” అన్నది

నాగులు.

తనకి వో సామెత జ్ఞాపికి వస్తూంది— ఎక్కడా దొరక్కపోతే, అక్క మొగుడే దిక్కుట— ఎటొచ్చి, ఇప్పుడు చెల్లెలి మొగుడు తనకి దిక్కు కాలేదుగా.

“ఎక్కడికెళ్ళి ఉంటా రంటావు? అసలు వస్తారంటావా. నువ్వెల్లా విడిచి వచ్చావే ?”

సమాధానం ఏం చెప్పాలో తెలీదు.

“ఇంక రైలులోంచి దూకాలి”.

నవ్వింది నాగులు.

“నే అనుకోడం, కలకత్తా వెళ్ళివుంటాడని”.

“ఎందుకు ?”

“అక్కడేదో శిల్పాల పోటీ ఏర్పాటు చేశారుట, తను చెక్కినవి అక్కడికి తీసుకెడతాడేమో. ప్రతిమని కర్రపెట్టెలో పెట్టడం చూశాను.”

ఇంకేమీ ఆడగలేదు ఆ రోజు గడిచిపోయింది. జ్ఞానసుందరికి నిద్రపట్టలేదు. వాధురంని దగ్గరగా లాక్కుని పరుంది. తన పోలి కెక్కడుంది ! మర్నాడు గడిచిపోయింది. చెల్లెలు కలకత్తాలో అన్నయ్యకి ముఖ్యప్రాజ్ఞ్కి వ్రాసింది, అక్కడ కనిపించలేదని తెలిగ్రాం వచ్చింది. అన్నయ్యే వస్తున్నాడుట.

వచ్చాడు. సంగతులు తెలుసుకుని మళ్ళా కలకత్తా ప్రయాణము అయ్యాడు. నాలుగు రోజులు గడిచాయి మధుసూధనం జాడలేదు. చెల్లెలి ఆందోళన ఎక్కువవుతోంది రాత్రి తోటలో చెట్టుకింద కూర్చుంది. తనూ వెళ్ళింది. దీపం లేదు. చంద్రుడులేడు. చీకటిగా ఉంది. నక్షత్రాలు స్వచ్ఛముగా మెరుస్తున్నాయి.

“ఇంకేం జరిగింది ?”

ఏం జరుగుతుంది ? ఏమిటా ప్రశ్న ?

“ఏం జరుగుతుంది ? అసలు నాతో సరిగ్గా మాట్లాడందే. తిరగడం, రాళ్ళు పోగు చేయడం, చెక్కడం, గడ్డం పెంచేశాడు... స్వేచ్ఛగా.

స్వేచ్ఛగా అన్నండుకు పెదవి కొరుక్కుంది— నవ్వుస్తుంది. తనకి దిగులులేదేం ? చెల్లెలికి తన మాటలో నమ్మకం కుదిరినట్లు లేదు.

“కలకత్తా వెడతాను. చాలా రోజులైంది” అన్నది తాను. అల్లా ఎందుకంది ? అనమాడదు. కలకత్తాలో మధుసూధనం వుంటే ?

“నువ్వెడితే ఎట్లా— నేనేం కాను?”

“పోనీ వెళ్ళనులే.”

రెండు రోజుల తర్వాత, ఉదయం ఎనిమిదింటికి బండిలో దిగాడు మధుసూధనం. మనిషి వాలకం వేరు. పాంట్, కోటు, కళ్ళజోడు—గడ్డం చేసుకున్నాడు. బండిలోంచి పెద్ద కర్రపెట్టి దించాడు బండివాడు. నాగ రాజ్యలక్ష్మి నవ్వుతూ ఆహ్వానించింది.

“జేమంగా వచ్చారా ?”

మధుర భక్తి, నాన్నని కౌగిలించుకుంది, ఏడుస్తోంది.

“ఏడుపెందుకే— వెర్రిపిల్ల”.

స్నానం చేశాడు. టిఫిన్ తీసుకున్నాడు.

“ఎక్కడనుండి రావడం?”

“ఆఫీసు కెడతాను. ఆ పెట్టెమాత్రం ఎవరూ తియ్యకండి.

“ఏం ?”

సమాధానం లేదు. అతను వెళ్ళాడు. అమ్మాయి స్కూలుకెళ్ళింది. మధ్యాహ్నం భోజనం చేసి, మళ్ళీ ఆఫీసు కెళ్ళాడు మధుసూధనం. అత డొచ్చాడు కనక, తనింక రాత్రి బండికి కలకత్తా వెడతానంది చెల్లిలతో. సాయంత్రం నాలుగింటి కొచ్చేశాడు మధు.

రెండు రోజులు కాంప్ వెళ్ళి రావాలిట— సామానులు సర్దుకుంటున్నాడు. పత్రికొచ్చిందా అని అడిగాడు.

ఇంకా రాలేదన్నది చెల్లెలు

“ఈ పూటేగా వస్త— అప్పుడే కాంపా !”

అతనేమి మాట్లాడలేదు. ఐదంటికి ఐదులుదేరి వెళ్ళాడు. తను మళ్ళీ

కలకత్తా ప్రయాణం విషయం ఎత్తించి చెల్లెలితో. అతను కాంప్ నుండి వచ్చి తర్వాత వెళ్ళొచ్చునంది.

ఆ రాత్రి గడిచిపోయింది. మర్నాడు సాయంత్రం ఆ పెద్దెగురించి అడిగింది.

“పెద్దెలో ఏముందో— ఎందుకు తెరవ కూడదు?” అన్నది నాగులు.

“నేనూహించగలను. అందులో రాతి విగ్రహం వుంటుంది. తీస్తే ఏమన్నా పగులుతుందని కాబోలు”

“అంత చూస్తేనే పగిలిపోతుందా— గాజుది కాదుగా?”

“చూడొద్దంటే చూస్తాం గదూ— అందుకని మనం చూసేదీ లేనిదీ పరీక్ష చేద్దామని ఒక్క అన్నాడు కాబోలు” అన్నది జ్ఞానసుందరి. తనిట్లా గనడం చెల్లెలికి నచ్చినట్లు లేదు. మొహం విట్టించింది.

“వారి ఉద్దేశ్యాలన్నీ బాగానే పసిగడుతున్నావు” అంది చెల్లెలు. తనకి కోపంవచ్చింది.

“అంటే?”

“ఏకాంతంగా పరిశీలించి, మనస్సు ఎట్లా వుండేదీ వ్యాఖ్యానంచేసే అనుభవం...”

“ఎం మాటలవి నాగూ?”

“మీరు గడపొచ్చు—నే అనకూడదు— పెళ్ళాన్నేగా!”

“ఊరుకో అట్లాగంటే ఇక్కడుండను ఈ పూటే వెళ్ళిపోతాను.”

“నువెక్కడ తెడతావులే!”

ఆయ్ అని కసిరింది. ఎంత మాటంటే అంత మాట అనేస్తోంది. అక్కనేనా లేకుండా

“నే నిప్పుడే వెడతాను”

అని జ్ఞానసుందరి, దొడ్లో ఆరేసిన బట్టలు తీస్తోంది. తన పెద్దె మూత తీసి అందులో బట్టలు లుంగచుట్టి పడేస్తోంది. గడియారం నాలుగు గంటలు కొట్టింది.

“పెటెలో ఏముందో చూసి వెడుదువుగానిలే”

“నాకేం చూడాలనిలేదు. మీరు మీరు ఏమన్నాకండి”

పక్కచుట్ట సర్దుకుంటోంది.

“అందులో ఏముందో తెలుసు కాబట్టే, నీకు చూడాలని లేదు”

అన్నది చెల్లెలు.

“అను, అను ఇష్ట మొచ్చినట్లు అను”

“ఇప్పు డేమన్నానూ !”

చర చరా గదిలో కొచ్చింది జాననుందరి. అట్లకాడ పట్టుకొచ్చి పెట్టెకి చుట్టాకొట్టిన మేకులు పెకి లాగుతోంది. గబ గబ ఒక్కొక్కటే వూడ పెరుకుతోంది. మూల మరో రెండు వుండి పొయ్యాయి. బలంగా పెకి నొక్కిపెట్టి లాగుతోంది. పట్టుజారి మేకు వంకరోయి చేతివేలికి గుచ్చుకుంది. రక్తం వస్తోంది. బొట బొట. చెల్లెలు గుడ్డపేలికతెచ్చి కట్టు కడుతోంది. తను విడిరించేసింది. రక్తం బొట్లు చింది ఆమె మొహాన పడ్డాయి.

“ఇప్పుడు చూసుకో.”

ఆని మూతలాగి గిరవాచేసింది. పెట్టె నిండా పాతగుడ్డలు, దూది రంపపొట్టు, చెత్త కాగితాలు పెన చుట్టూ కప్పి వున్నాయి. ఒక్కొక్కటే పెకి లాగుతోంది అన్నీ తీసేసింది. లోపల రాతివిగ్రహాన్ని పెకి లేవ దీసి మధ్య నున్న గుండ్రని బల్ల మీద నుంచోబెట్టారు ఇద్దరూ కలిపి.

అది మూడున్నర అడుగుల ఎత్తైన రాతి శిల్పం. మోకాళ్ళ మీద కూర్చున్న పురుషుడు, వుంగరాలజుట్టుతల - మోకాలు, మోచెయ్యి వంక రలు తిరిగివున్నాయి. దీనంగా చూస్తున్నట్లు కళ్ళపైన దట్టంగా కనబడే కనుబొమ్మలు. ప్రక్కన ఒక స్త్రీ నిలబడివుంది. ఒక చెయ్యి. అతని మెడ మీద బిగించి వుంది, రెండోచెయ్యి పైకిలేచి వుంది. చేతిలో గరిటె లాంటిది—ఇనుముది—వుంది. ఆమె మెడలో నగలు లేవు— ఏ ఆభరణమూ లేదు. గాజులు లేవు—నడుంకిచుట్టుకుని పరికిణీలాఅంచులు, మడ తలు తీర్చినట్లుగా చిత్రితమైన స్త్రీ మూర్తి.

ప్రతిమ మొసూంలో గాంభీర్యం. గర్వం వున్నాయి. మూతి బిగించి కాతీన్యాన్ని సూచిస్తోంది.

పురుషుణ్ణి బానిస చేసి, తానుపొందిన స్వేచ్ఛతో విర్రవీగు తున్నట్లు స్ఫురించే శిల్పం అది. ఇద్దరు పరీక్షగా చూశారు చెల్లెలు కళ్ళంట నీరు తిరుగుతోంది. ఆమె పెదవులు వొణుకుతున్నాయి, వేళ్ళు ఒణుకుతున్నాయి, అవి కదలకుండా. చేతులు బిగించి చీర కొంగులో దాచింది.

“నీ మొహమే.”

అన్నది చెల్లెలు. తనకి భయమేసింది. అవునేమో అనిపిస్తోంది. ఆ శిల్పంలో ఒక లోపం తనకి స్ఫురించింది. పురుషుణ్ణి బానిస చేసి స్వతంత్రం పొందిన స్త్రీ మూర్తిని చిత్రించడం వద్దేశమైతే ఆమె పెదలో బోలెడన్ని ఆభరణాలుండాలి. సంపద సూచించాలి. ఇవి ఆ చిత్రంలో లేవు— తనకి ఆభరణాలు లేవు. అదొక పోలిక — తనకి ఆ రాత్రి నిద్ర మందిచ్చి. పక్కచుట్టమీద ఆనించి కూర్చోబెట్టి, దీపం మొహం ముందు వుంచి, ఆమె స్వరూపాన్ని రాతంతా చెక్కుతూ గడిపి వుంటాడు. లేక పోతే తన పోలికెట్లా వస్తుంది?

తనపోలికే వుందని ఎందు కనుకోవాలి? అది భ్రమ. తను ఆ శిల్పాన్ని ప్రేరేపించిం దనుకోవడంలో తృప్తి, అహంవున్నాయి. కాని చెల్లెలు కూడా అల్లాగే అంది. ఈ విషయంలో స్త్రీ ఎప్పుడూ పొరబడదు

“అవునా?”

“ఏవిటవును?”

“మూడు నిద్రలుచేసిన ఫలితం.”

“ఛ, ఛ! ఎన్నిసార్లు చెప్పను? నీకు మతిపోయింది... అసలు ఏమీ — “ఏదీ...జరగందే...”

“ఆయనరాగానే వెళ్ళిపోతానని ఎందు కంటావు...?”

చరచర దొడ్లో కెళ్ళింది నాగులు. మళ్ళా ఒచ్చింది. చీర కొంగు లోంచి బెయ్యి బైటకి లాగింది. చేతిలో సుత్తితో. గబగబ శిల్పం మీద కొడుతోంది చెల్లెలు. తనడుపడింది. వారించింది. సుత్తి రెండో చేతిలో తీసుకుంది, మళ్ళా శ్రీ ప్రతిమమీద కొడుతోంది. గట్టిగా రెండు చేతులు పట్టుకుంది ఆమె విదిలించివేసింది. వెనక్కి తిరిగి మరో దెబ్బ కొట్టింది

“ఒద్దు ఒద్దు నన్నుకొట్టు — నా నెత్తి పగలగొట్టు, దాన్నొద్దు - నాగు—నాగు...”

మరో బలమైన వేటుతో మొత్తంగా బొమ్మకింక కూలింది. విరిగి ముక్కలైంది. శ్రీమూర్తిచెయ్యి వూడింది. చేతిలో గరిట దూరంగా పడింది పురుషుడి తల పగిలింది. శ్రీమూర్తిశుడుం విరిగింది. జ్ఞానసుందరి నడుం పైన రెండు చేతులూ బిగించి, కింద పడిపోయింది—నడుం విరిగినదానికి మల్లె.

హాల్లో అడుగులచప్పుడు. జోళ్ళు విడిచిన చప్పుడు.

“నాకు తెలుసు”

అని ఒక పురుషకంఠం. మధుసూదనంది. చెల్లెలు మూలగా మంచంమీద పడివుంది. మొహాన కొంగు కప్పుకుని ఏడుస్తోంది. అతను హాల్లో కెళ్ళాడు. మళ్ళా వచ్చాడు. పగిలిన ముక్కల్ని ఏరుతున్నాడు.

“ఇన్నిరోజు లుండడం విశేషమే.” అంటున్నాడు. ఎవ్వరూ మాట్లాడరు.

“మీ అక్కయ్య పోలికను శిల్పంలో చిత్రించగల ప్రతిభాశాలి నయితే కళాప్రపంచం బ్రహ్మరథం పట్టును.”

నౌకరు లాల్ గిరి ప్రతిక తెచ్చాడు. మధుసూదనం ఆత్రుతతో పుటలు తిప్పుతున్నాడు. చదువుతున్నాడు. పూర్తయింది.

“ఇదిగో ప్రతికలో చూడు” అని చెల్లెలికి ప్రతిక అందిచ్చి చదవ వల్సిన భాగంవైపు వేలితో చూపుతున్నాడు. కొంగు కళ్ళ కిందికి లాగి,

వాణికిపోతున్న చేతులతో పత్రిక చూస్తోంది. పత్రిక చేతిలో వుండడం లేదు. అతను పట్టుకున్నాడు.

“చదువుకో.”

చదివింది, తనూ లేచింది. దగ్గరగా వెళ్ళి మంచం బద్దిమీద కూర్చుంది. పత్రిక చూస్తోంది. ఆమెకేసి అతను దీసంగా చూస్తున్నాడు. చూపు తప్పించి చదివింది.

“వస్తువు ఉదాత్తమైంది కాకపోయినా, శిల్పంలో చూపిన నేర్చుకీ మధుసూదనంగారి ‘నేటి స్వేచ్ఛ’ అనే కంచులో పోసిన శిల్పానికి వెండి పతకం లభించింది. ఫైవార్డ్ సొసైటీవారి బంగారు పతకం...”

నాగ రాజ్యలక్ష్మి లేచింది. తనని గట్టిగా కౌగలించుకుంది. ఏడు సోంది.

“నన్ను...నన్నొదిలి వెళ్ళకు...”

మధుసూదనం నవ్వుతున్నాడు.

“ఇదెల్లానూ భగ్నమౌతుందని తెలిసే, ప్లాస్టర్ శిల్పం పూర్తిచేసి పూనాలో కంచులో పోతపోయింది కలకత్తా ప్రదర్శనకి పంపించాను. ఇంక ఇద్దరూ స్వేచ్ఛగా సాగించండి. నవ్వో ఏడుపో ?”

వెళ్ళాడు. నాగరాజ్యలక్ష్మి నవ్వుతోంది. లేచింది. అతని వెనకాటే వెళ్ళింది. బయట మధురభక్తి పాడుకుంటూ రావడం విచారంతోంది.

మొహాన్ని రెండుచేతుల్లో దాచుకుంది జ్ఞానసుందరి. అది ఏడుపో నవ్వో తనకే తెలియదు.